

# بچے کو نصیحت

## انعام اللہ

نصیحت

الحق تعالیٰ کے فضل سے



کتاب

انعام اللہ

پیشکش:   
انعام اللہ کے نام سے  
پیشکش:   
انعام اللہ کے نام سے

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ وَالْمُرْسَلِينَ

أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

## بیٹے کو نصیحت

ایسے محبت کرنے والے! بہت ہی پیارے بیٹے!

اللہ تعالیٰ تمہیں اپنی اطاعت میں لمبی عمر عطا فرمائے اور اپنے پیاروں کے رستے پر چلنا نصیب فرمائے۔ یہ بات ذہن نشین کر لو!

نصیحت کے ہر کلمے پھول تو سرکارِ مدینہ، راحتِ قلب و سینہ، فیضِ گنجینہ، باعثِ ثواب و سکینہ، صاحبِ مُعْطَر و مُعْخِرِ پسینہ، صَلَّی اللہ تعالیٰ علیہ وآلہ وسلم کی احادیث و سنت سے حاصل ہوتے ہیں۔ اگر ان میں سے تجھے فیض مل چکا ہے، تو پھر تجھے میری کسی نصیحت کی ضرورت نہیں اور اگر بارگاہِ مُصْطَفٰی صَلَّی اللہ تعالیٰ علیہ وآلہ وسلم سے تجھے کوئی نصیحت نہیں پہنچی، تو مجھے یہ بتاؤ تم نے گزرے ایام میں کیا حاصل کیا؟

مَهْكَتَا مَهْكَتَا مَدَنِي پھول :

اے پیارے بیٹے!

نبی کریم، رءوف رحیم صَلَّی اللہ تعالیٰ علیہ وآلہ وسلم نے اپنی امت کو جو نصیحتیں ارشاد فرمائیں، اُن میں سے ایک مَهْكَتَا مَدَنِي پھول یہ ہے۔

عَلَامَةُ إِغْرَاضِ اللَّهِ تَعَالَى عَنِ الْعَبْدِ إِشْتِغَالُهُ بِمَا لَا يَغْنِيهِ، وَإِنْ أَمْرًا ذَهَبَتْ سَاعَةٌ مِنْ عُمْرِهِ فِي غَيْرِ مَا خُلِقَ لَهُ لَجَدِيدٌ أَنْ تَطُولَ عَلَيْهِ حَسْرَتُهُ، وَمَنْ جَاوَزَ الْأَرْبَعِينَ وَلَمْ يَغْلِبْ عَلَيْهِ خَيْرُهُ شَرُّهُ فَلْيَسْتَجِهِزْ إِلَى النَّارِ.

یعنی بندے کا غیر مفید کاموں میں مشغول ہونا اس بات کی علامت ہے کہ اللہ تعالیٰ نے اس سے اپنی نظر عنایت پھیر لی ہے۔ اور جس مقصد کے لیے انسان کو پیدا کیا گیا ہے، اگر اس کی زندگی کا ایک لمحہ بھی اس کے علاوہ گزر گیا تو وہ اس بات کا حقدار ہے کہ اس پر عرصہ حسرت دراز کر دیا جائے۔ اور جس کی عمر چالیس سال سے زیادہ ہو جائے اور اس کے باوجود اُس کی برائیوں پر اُس کی اچھائیاں غالب نہ ہوں، تو اُسے جہنم کی آگ میں جانے کے لئے تیار رہنا چاہیے۔ (الفردوس بمأثور الخطاب : باب الميم ج ۳ ص ۴۹۸ رقم الحديث ۵۵۴۴ دار الکتب العلمیہ بیروت) سمجھدار اور عقلمند کے لیے اتنی ہی نصیحت کافی ہے۔

نصیحت کس پر اثر نہیں کرتی؟

اے نیک جگر!

نصیحت کرنا تو بہت آسان ہے، مگر اس کو قبول کر کے اس پر عمل کرنا بہت ہی مشکل ہے۔ کیونکہ جن لوگوں کے دلوں میں دنیاوی لذات اور نفسانی خواہشات کا غلبہ ہو، ان کو نصیحت و بھلائی کی باتیں کڑوی لگتی ہیں۔ اور خصوصاً وہ جو رسمی علم کا طالب ہو، اپنی واہ واہ چاہنے میں مشغول اور دنیاوی شہرت کے حصول میں مگن ہو، اس مرض کا زیادہ شکار نظر آتا ہے۔ کیونکہ وہ اس گمانِ فاسد میں مبتلا ہے کہ صرف حصولِ علم ہی اس کی کامیابی اور آخرت میں نجات و چھٹکارے کے لئے کافی ہے، اس طرح وہ اپنے علم پر عمل کو لازم قرار نہیں دیتا، حالانکہ یہ تو فلسفیوں کا عقیدہ ہے۔ یہ شخص اتنا بھی نہیں جانتا کہ علم حاصل کرنے کے بعد اس پر عمل نہ کرنا محشر کے میدان میں شدید پکڑ کا باعث ہوگا۔ جیسا کہ اللہ کے محبوب، داناتے عُیُوب، مُنْزَہ عن کلِّ عُیُوب، عز وجل صَلَّی اللہ تعالیٰ علیہ وآلہ وسلم کا فرمانِ عبرت نشان ہے۔

أَشَدُّ النَّاسِ عَذَابًا يَوْمَ الْقِيَامَةِ عَالِمٌ لَا يَنْفَعُهُ اللَّهُ بِعِلْمِهِ

قیامت کے دن سب سے زیادہ عذاب اُس عالم کو ہوگا جس کے علم سے اللہ تعالیٰ نے اُسے (عمل نہ کرنے کی صورت میں) کوئی فائدہ نہ دیا ہو۔

(الکفا فی علم الروایۃ ص ۷۷ المسکتۃ العلمیۃ المدنیۃ المصنوعۃ)



حضرت سیدنا امام جنید بغدادی علیہ رحمۃ الہادی کو بعد وصال کسی نے خواب میں دیکھا تو پوچھا، اے ابوالقاسم! (بعد وفات آپ کے ساتھ کیا معاملہ ہوا؟) کچھ ارشاد فرمائیے۔ فرمایا ”علمی انبعاث اور علمی نکات کی باریکیاں کام نہ آئیں مگر رات کی تنہائی میں ادا کی جانے والی نماز (تہجد) نے خوب فائدہ پہنچایا۔“

### علم پر عمل نہ کرنے کی مثال:

اے ٹو نظر!

نیک اعمال سے محروم اور باطنی کمالات سے خالی نہ رہنا۔ (ظاہر و باطن کو اخلاقِ حسنہ سے موزن و آراستہ کرنا) اور اس بات کو یقینی جان کہ (عمل کے بغیر) صرف علم ہی بروزِ حشر تیرے کام نہ آئے گا۔ جیسا کہ ایک شخص جنگل میں ہوا اور اس کے پاس دس تیز اور عمدہ تلواریں اور دیگر ہتھیار ہوں، ساتھ ہی ساتھ وہ بہادر بھی ہوا اور اسے جنگ کرنے کا طریقہ بھی آتا ہو، ایسے میں اچانک ایک مہیب اور خوفناک شیر اس پر حملہ کر دے! تو تیرا کیا خیال ہے؟ کہ استعمال کے بغیر صرف ان ہتھیار کی موجودگی اُسے اس مصیبت سے بچا سکتی ہے؟ یقیناً تو اچھی طرح جانتا ہے کہ ان ہتھیاروں کو استعمال میں لائے بغیر اس حملے سے نہیں بچا جاسکتا۔ لہذا اس بات کو اپنے گروہ سے باندھ لو! کہ اگر کسی شخص کو ہزاروں علمی مسائل پر عبور حاصل ہو اور وہ اس کی تعلیم بھی دیتا ہو، لیکن اس کا اپنے علم پر عمل نہ ہو، تو اسے کوئی فائدہ حاصل نہیں ہوگا۔ اس بات کو یوں بھی سمجھا جاسکتا ہے، کہ اگر کوئی شخص بیمار ہو، اسے گرمی اور صفرہ کی شکایت ہو۔ اور یہ بات اس کے علم میں ہو کہ اس کا علاج سکنجبین اور کشاکش کا استعمال کرنے میں ہے۔ تو انھیں استعمال بغیر (صرف ان کی موجودگی سے) اس کا مرض کس طرح ختم ہو سکتا ہے؟

۔ مَرُّ مَيِّ ذُو هَزَارٍ بَارٍ بِمَآئِي

تَامِي نَخُورِي نَبَا شَذَتْ شِيدَائِي

اگر تیرے پاس کافی مقدار میں شراب موجود ہو، جب تک تو اس میں سے کچھ پی نہ لے، تجھے نشہ نہ ہوگا۔

### صرف کتابیں جمع کرنے کا فائدہ نہیں:

پیارے بیٹے!

اگر تو سو سال تک نھول علم میں مصروف رہے اور ہزاروں کتابیں جمع کر لے تو غور سے سن! جب تک تیرا اس پر عمل نہیں ہوگا، اس وقت تک تو اللہ تعالیٰ کی رحمتِ کاملہ کا مستحق نہیں بن سکتا۔ پروردگارِ عالم عز و جل ارشاد فرماتا ہے۔

وَ أَنْ لَيْسَ لِلْإِنْسَانِ إِلَّا مَا سَعَى

(ترجمہ کنز الایمان: اور یہ کہ آدمی نہ پائے گا مگر اپنی کوشش۔ (النجم / ۳۹)

ربِّ کریم عز و جل کا ارشاد پاک ہے۔

فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا

(ترجمہ کنز الایمان: تو جسے اپنے رب سے ملنے کی امید ہو اسے چاہیے کہ نیک کام کرے۔ (الکہف / ۱۱۰)

اور اللہ تعالیٰ ارشاد فرماتا ہے۔

جَزَاءً بِمَا كَانُوا يَكْسِبُونَ

(ترجمہ کنز الایمان: بدلہ اس کا جو کماتے تھے۔ (نوبہ / ۸۲)

ربِّ العالمین عز و جل کا ارشاد پاک ہے۔

إِنَّ الَّذِينَ آمَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزُلًا ۝

خَالِدِينَ فِيهَا لَا يَدْخُلُونَهَا عَنْهَا جَوْلًا ۝

(ترجمہ کنز الایمان: بے شک جو ایمان لائے اور اچھے کام کیے فردوس کے باغ ان کی مہمانی ہے۔

وہ ہمیشہ ان ہی میں رہیں گے۔ ان سے جگہ بدلنا نہ چاہیں گے۔ (الکہف / ۱۰۷، ۱۰۸)



## الْأَمْنُ تَابَ وَآمَنَ وَعَمِلَ عَمَلًا صَالِحًا

ترجمہ کنز الایمان: مگر جو توبہ کرے اور ایمان لائے اور اچھا کام کرے۔ (الفرقان / ۷۰)

اور ان احادیث مبارکہ کے بارے میں تیرا کیا کہنا ہے؟ (کیا ان کو پڑھ کر بھی تجھے عمل کی ترغیب نہیں ملے گی؟)

سلام کی بنیاد:

بُنِيَ الْإِسْلَامُ عَلَى خَمْسٍ شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَإِقَامِ الصَّلَاةِ وَإِيتَاءِ

الزَّكَاةِ وَصَوْمِ رَمَضَانَ وَحَجِّ الْبَيْتِ مَنِ اسْتَطَاعَ إِلَيْهِ سَبِيلًا

اسلام کی بنیاد پانچ چیزوں پر ہے، اس بات کی گواہی دینا کہ اللہ تعالیٰ کے سوا کوئی معبود نہیں اور حضرت محمد (صلی اللہ تعالیٰ علیہ وآلہ وسلم) اللہ (عز وجل) کے رسول ہیں، نماز قائم کرنا، زکوٰۃ ادا کرنا، رمضان کے روزے رکھنا اور جسے استطاعت ہو اس کا حج ادا کرنا۔

(سنن الترمذی: کتاب الایمان، باب ما جاء بنی الاسلام علی خمس ج ۴ ص ۲۷۵ رقم الحدیث ۲۶۱۸ دار الفکر بیروت)

الْإِيمَانُ قَوْلٌ بِاللِّسَانِ وَتَصْدِيقٌ بِالْجَنَانِ وَعَمَلٌ بِالْأَرْكَانِ

ایمان، زبان سے اقرار، دل سے تصدیق اور ارکان (اسلام) پر عمل کرنے کا نام ہے۔

اللہ تعالیٰ کی رحمت کے قریب کون؟

نیک اعمال کی اہمیت اور فضیلت کے متعلق دلائل (قرآن و حدیث میں) اتنے ہیں کہ جنہیں شمار نہیں کیا جاسکتا۔ اگرچہ بندے کا جنت میں داخلہ محض اللہ تعالیٰ کے فضل و کرم ہی سے ہوگا، لیکن اس وقت جب وہ اللہ تعالیٰ کی اطاعت و عبادت کرتے ہوئے نیک لوگوں میں شامل ہو جائے۔ کیونکہ اللہ تعالیٰ ارشاد فرماتا ہے۔

إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ

ترجمہ کنز الایمان: بے شک اللہ کی رحمت نیکوں سے قریب ہے۔ (الاعراف / ۵۶)

اور اگر یہ کہا جائے کہ صرف صاحب ایمان ہونا ہی جنت میں داخلے کے لیے کافی ہے۔ (اور عمل کی ضرورت نہیں) تو ہم کہیں گے کہ آپ کا کہنا درست ہے۔ مگر اسے جنت میں جانا کب نصیب ہوگا؟ وہاں تک تو پہنچنے کے لیے اسے کافی دشوار گزار گھاٹیوں اور پُر خار وادیوں کا سامنا کرنا پڑے گا۔ جن میں سے پہلا مشکل ترین مرحلہ تو ایمان کی گھاٹی ہے۔ کیا خبر یہ اپنا ایمان بھی سلامت لے جانے میں کامیاب ہوگا یا نہیں؟ اور اگر (اللہ تعالیٰ کے فضل و کرم سے وقتِ نزاع اس کا ایمان محفوظ رہا اور یہ) جنت میں داخل ہو بھی گیا تو پھر بھی مفلس جتنی ہوگا۔ جیسا کہ حضرت سیدنا حسن بصری علیہ رحمۃ الہاری فرماتے ہیں۔ اللہ تعالیٰ قیامت کے دن ارشاد فرمائے گا۔ ”اے میرے بندو! میری رحمت سے جنت میں داخل ہو جاؤ اور اسے اپنے اعمال کے مطابق تقسیم کر لو۔“

شانِ رحمت خداوندی عز وجل:

اے جنتِ جگرا

جب تک ٹو بائیں نہیں ہوگا اجر و ثواب نہیں پائے گا۔ منقول ہے کہ بنی اسرائیل کے ایک عابد نے ستر سال تک اللہ تعالیٰ کی عبادت کی۔ ربِّ کریم عز وجل نے ارادہ فرمایا کہ اس کی شان و عظمت فرشتوں پر ظاہر ہو، تو اللہ تعالیٰ نے اس کی طرف ایک فرشتہ بھیجا تا کہ اسے یہ بتا دے کہ اس قدر زہد و عبادت کے باوجود تو جنت کا مستحق نہیں۔ چنانچہ فرشتہ اس عابد کے پاس آیا اور اللہ تعالیٰ کا پیغام سنایا۔ اس نیک شخص نے جواب دیا۔ ”اللہ تعالیٰ نے ہمیں اپنی عبادت کے لیے پیدا فرمایا ہے۔ اور ہمارا کام اس کی عبادت کرنا ہے۔“ (اب یہ خالق و مالک عز وجل کی مرضی ہے کہ محض اپنے کرم سے داخل جنت فرمادے یا عدل کرتے ہوئے جہنم میں جھونک دے) جب فرشتہ ربِّ کائنات عز وجل کی بارگاہِ عزت میں حاضر ہوا تو اللہ تعالیٰ نے



پوچھا۔ ”میرے بندے نے کیا جواب دیا؟“ فرشتہ کہنے لگا ”یا اِلٰہ العالمین (عزوجل) تو اپنے بندے کے جواب سے بخوبی واقف ہے۔“ تو اللہ تعالیٰ نے ارشاد فرمایا ”جب میرا بندہ میری عبادت سے جی نہیں پڑاتا، تو میری شانِ کریمی کا تقاضا ہے کہ میں بھی اس سے نظرِ رحمت نہ پھیروں۔ اے فرشتو! گواہ رہو! میں نے اس کی مغفرت فرمادی۔“

محبوب پروردگار، امت کے غم خوار، بے کسوں کے مددگار، ہم غریبوں کے غم گسار، شفیع روزِ ہمارِ صلی اللہ تعالیٰ علیہ وآلہ وسلم کا فرمانِ عالیشان ہے۔

## حَاسِبُوا أَنْفُسَكُمْ قَبْلَ أَنْ تُحَاسَبُوا وَ زِنُوا أَعْمَالَكُمْ قَبْلَ أَنْ تُوزَنُوا

اس سے پہلے کہ تمہارا حساب ہو اپنا حساب خود کرلو۔ اور اپنے اعمال کا وزن کرلو قبل اس کے کہ انھیں تولایا جائے۔

### اللہ تعالیٰ کی رحمت اور نیک اعمال:

شیخ محمد امولی علی مشکل کشا کرم اللہ تعالیٰ وجہہ الکریم ارشاد فرماتے ہیں۔ ”جو شخص یہ گمان رکھتا ہے کہ نیک اعمال اپنا بے غیر داخلِ جنت ہوگا، تو وہ جھوٹی امید و آس کا شکار ہے۔ اور جس نے یہ خیال کیا کہ نیک اعمال کی بھرپور کوشش سے ہی جنت میں داخل ہوگا، تو گویا وہ اپنے آپ کو اللہ تعالیٰ کی رحمت سے مستثنیٰ و بے پرواہ سمجھ بیٹھا ہے۔“ اور حضرت سیدنا حسن بصری علیہ رحمۃ الہاری فرماتے ہیں۔ ”اعمالِ کُسنہ کے بغیر جنت کی تمتا رکھنا گناہ سے کم نہیں۔“ اور آپ رحمۃ اللہ تعالیٰ علیہ ہی کا ارشاد گرامی ہے۔ ”حقیقی بندگی کی علامت یہ ہے کہ بندہ عمل پر اترا نا چھوڑ دے، نہ کہ عمل کرنا ہی ترک کر دے۔“

سرکارِ دو عالم، نورِ مجسم، شاہِ بنی آدم صلی اللہ تعالیٰ علیہ وآلہ وسلم کا فرمانِ مُعظم ہے۔

## الْكَيْسُ مَنْ دَانَ نَفْسَهُ وَ عَمِلَ لِمَا بَعْدَ الْمَوْتِ وَ الْأَحْمَقُ مَنْ اتَّبَعَ نَفْسَهُ هَوَاهَا وَ تَمَنَّى عَلَى اللَّهِ

عقل مند اور سمجھدار وہ ہے جو اپنے نفس کا محاسبہ کرے، اور موت کے بعد والی زندگی کے لئے عمل کرے۔

اور احمق و نادان وہ ہے جس نے نفسانی خواہشات کی پیروی کی اور اللہ تعالیٰ (کی رحمت سے جنت ملنے کی) امید رکھی۔

(فتح الباری: کتاب النکاح، قولہ اذا دخلت لیلاً.... إلخ ج ۹ ص ۳۴۲ دار المعرفۃ بیروت)

### حصولِ علم و مطالعہ کا صحیح مقصد:

اے پیارے بیٹے!

ٹوکتنی ہی راتیں کو جاگ جاگ کر حصولِ علم میں مشغول و مصروف رہا۔ اور کتبِ بنی میں اپنے اوپر نیندِ حرام کی۔ میں نہیں جانتا کہ تیری اس محنت و مشقت کا سبب کیا تھا؟ اگر تیری نیتِ دنیوی فائدے حاصل کرنے، دنیا کے منصب اور عہدوں کے پانے اور اپنے زمانے کے لوگوں پر اپنی برتری اور بڑائی ظاہر کرنے کی تھی تو، (کان کھول کر سن لے!) تیرے لیے ”ہلاکت“ ہے، تیرے لیے ”بربادی“ ہے۔ اور اگر ان شبِ بیداریوں میں تیری نیت یہ تھی کہ تو حبیبِ پروردگار، امت کے مددگار، شفیعِ روزِ ہمار، جنابِ احمدِ مختار، عزوجل صلی اللہ تعالیٰ علیہ وآلہ وسلم کی پیاری پیاری شریعت (اور سنت) کا پیغامِ عام کرے گا، اپنے کردار و اخلاق کو سنتوں کے سانچے میں ڈھالے گا۔ اور نفسِ لتارہ، جو کہ ہمیشہ برائی کی طرف نکلتا ہے، اس کی شرارتوں سے بچنے کی بھرپور کوشش کرے گا تو تجھے ”مبارک“ ہو، تیرے لیے ”خوشی“ ہے۔ کسی شاعر نے سچ ہی کہا ہے۔

## سَهْرُ الْعَيْنِ لَغَيْرٍ وَ جِهَكَ ضَائِعٌ

## وَ بُكَائُهُنَّ لَغَيْرٍ فَقْدِكَ بَاطِلٌ

تیرے رُخِ زیبا کے دیدار کے علاوہ کسی غیر کے لیے ان آنکھوں کا جاگتے رہنا بیکار ہے۔

اور تیرے علاوہ کسی اور کے فراق میں ان کا رونا باطل و عبث ہے۔

اے نورِ نظر!

(حدیثِ پاک میں آیا ہے۔)



**عِشٌّ مَا شِئْتَ فَإِنَّكَ مَيِّتٌ وَ أَحِبُّ مَا شِئْتَ فَإِنَّكَ مُفَارِقُهُ وَ اعْمَلْ مَا شِئْتَ فَإِنَّكَ تُجْزَى بِهِ**

جیسے چاہے زندگی گزارو، آخر کار تمہیں مرنا ہے۔ اور جس سے چاہو محبت کرو، ایک نہ ایک دن تم اس سے جدا ہو جاؤ گے۔ اور جیسا چاہے عمل کرو، بالآخر اس کا بدلہ ضرور دیئے جاؤ گے۔

اے لختِ جگر!

علمِ کلام و مناظرہ، علمِ طب، علمِ ذواوین و اشعار، علمِ نجوم و غرض، علمِ نحو و صرف (جن کے حاصل کرنے کا مقصد اگر دنیوی شہرت کا حصول اور لوگوں پر اپنی بڑائی و برتری کا اظہار تھا) تو سوائے اللہ تعالیٰ کی ناراضگی میں اپنی عمر کا قیمتی وقت ضائع کرنے کے تیرے ہاتھ کیا آیا؟

**میت سے چالیس سوال:**

میں نے انجیل مقدس میں یہ لکھا ہوا پایا، کہ حضرت سیدنا عیسیٰ علیٰ نبینا وعلیہ الصلوٰۃ والسلام ارشاد فرماتے ہیں۔ جس وقت میت کو چار پائی پر رکھ کر قبر تک لایا جاتا ہے، اس دوران اللہ تعالیٰ اس میت سے چالیس سوال کرتا ہے۔ ان میں سے پہلا سوال یہ ہے۔ ”اے میرے بندے! لوگوں کو حسین و جمیل نظر آنے کے لیے برسوں تو اپنے آپ کو سنوارتا رہا، لیکن جس چیز (یعنی دل) پر میری نظر (رحمت) ہوتی ہے۔ اے تو نے ایک لمحہ بھی پاک اور صاف نہ کیا؟“ (اے انسان!) ہر روز اللہ تعالیٰ تیرے دل پر نظر کرتا اور ارشاد فرماتا ہے۔ تیرا زیب و زینت کرنا لوگوں کو دکھانے کے لیے ہوتا ہے، حالانکہ تو میری طرف سے حاصل کردہ بھلائیوں (نعمتوں) میں گھبرا ہوا ہے۔ (پھر بھی میری فرمانبرداری و اطاعت کی طرف مائل نہیں ہو تا؟) کیا تو بہرہ ہو چکا ہے؟ تجھے کچھ سنائی دیتا ہے؟“

**غیر مفید اور بے فائدہ علم:**

اے پیارے بیٹے!

علم کے بغیر عمل پاگل پن اور دیوانگی سے کم نہیں۔ اور عمل بغیر علم کے ناممکن ہے۔ (اس بات کو اپنی گرہ سے باندھ لو! کہ) جو علم آج تجھے گناہوں سے ڈور نہیں کر سکا، اور اللہ تعالیٰ کی اطاعت (و عبادت) کا شوق پیدا نہ کر سکا، تو یاد رکھ! یہ کل قیامت میں تجھے جہنم کی (بھڑکتی ہوئی) آگ سے بھی نہیں بچا سکے گا۔ اگر آج تو نے نیک عمل نہ کیا، (سنوؤں کے سانچے میں ڈھل کر باعمل نہ بنا) اور گزرے ہوئے وقت کا تذکرہ نہ کیا، تو کل قیامت میں تیری ایک ہی پکار ہوگی۔

**فَارْجِعْنَا نَعْمَلْ صَالِحًا**

ترجمہ کنز الایمان: ہمیں پھر بھیج کہ نیک عمل کریں۔ (السجدہ/ ۱۲)

تو تجھے جواب دیا جائے گا، اے آحق و نادان! تو وہیں سے تو آ رہا ہے۔

اے لختِ جگر!

روح میں ہمت پیدا کر، نفس کے خلاف جہاد کرو اور موت کو اپنے قریب تر جان۔ کیونکہ تیری منزل قبر ہے۔ اور قبرستان والے ہر لمحہ تیرے منظر ہیں۔ کہ تو کب ان کے پاس پہنچے گا؟ خبردار! خبردار! اس بات سے کہ بغیر راہِ ابراہ کے تو ان کے پاس پہنچ جائے۔

**سعادت مند اور بد بخت:**

امیر المؤمنین حضرت سیدنا ابو بکر صدیق رضی اللہ تعالیٰ عنہ ارشاد فرماتے ہیں۔

یہ جسم بنجرے ہیں پرندوں کے لیے (یعنی ایسی سعادت مند روحوں کے لئے، جو ہر لمحہ عالم بالا کی جانب پرواز کے لئے بیتاب ہیں) یا یہ جسم اصطبل ہیں جانوروں کے لیے (یعنی ایسی روحوں کے لئے جو نیک اعمال سے دور ہیں)

پس تو اپنی ذات میں غور کر کہ ان دونوں میں سے تیرا ٹھکانہ کس کے ساتھ ہے؟ اگر تو عالم بالا کی جانب پرواز کے لئے بیتاب پرندوں میں سے ہے۔ تو جب تو تو (موت کے وقت) یہ مٹور و خوش گن آواز سنے گا۔

**إِذْ جِئْنَا إِلَىٰ رَبِّنَا**

ترجمہ کنز الایمان: اپنے رب کی طرف واپس ہو۔ (الفجر/ ۲۸)



تو فوراً ٹو بلند یوں کی طرف پرواز کرے گا۔ اور جنت کے اعلیٰ مقام پر جا پہنچے گا۔ جیسا کہ سید اُس و جان، رحمت عالمیان، نبی ویشان صلی اللہ تعالیٰ علیہ وآلہ وسلم نے ارشاد فرمایا۔

**اِهْتَرَّ عَرْشُ الرَّحْمَنِ لِمَوْتِ سَعْدِ بْنِ مُعَاذٍ (رضی اللہ تعالیٰ عنہ)**

سعد بن معاذ رضی اللہ تعالیٰ عنہ کی موت سے عرشِ رُحمن عز وجل فرحت و شادمانی سے جھوم اٹھا۔

(صحیح البخاری: کتاب مناقب الانصار، باب. مناقب سعد بن معاذ رضی اللہ تعالیٰ عنہ ج ۲ ص ۵۶۰ رقم الحدیث ۳۸۰۳ دار الکتب العلمیہ بیروت)

اور اللہ تعالیٰ کی پناہ کہ تیرا ہمارا جانوروں میں ہو۔ جیسا کہ اللہ تعالیٰ ارشاد فرماتا ہے۔

**أُولَئِكَ كَالْأَنْعَامِ بَلْ هُمْ أَضَلُّ**

ترجمہ کنزالایمان: وہ چوپایوں کی طرح ہیں۔ بلکہ اُن سے بڑھ کر گمراہ۔ (الاعراف/۱۷۹)

پس ایسی صورت میں بے خوف نہ ہو کہ اس دنیا سے سیدھا جہنم کی آگ میں جانا پڑے گا۔

ایک مرتبہ حضرت سیدنا حسن بصری علیہ رحمۃ الباری کی خدمت میں ٹھنڈا پانی پیش کیا گیا۔ پیالہ ہاتھ میں لیتے ہی آپ رحمۃ اللہ تعالیٰ علیہ پر غشی طاری ہو گئی اور پیالہ دستِ مبارک سے نیچے گر گیا۔ جب کچھ دیر بعد افاقہ ہوا تو لوگوں نے پوچھا۔ اے اوسید! آپ کو کیا ہو گیا تھا؟ فرمایا مجھے جہنمیوں کی وہ التجائیں یاد آ گئیں، جو وہ جہنمیوں سے کریں گے۔

**أَنْ أَفِيضُوا عَلَيْنَا مِنَ الْمَاءِ أَوْ مِمَّا رَزَقَكُمُ اللَّهُ**

ترجمہ کنزالایمان: کہ ہمیں اپنے پانی کا فیض دیا اُس کھانے کا جو اللہ نے تمہیں دیا۔ (الاعراف/۵۰)

**صرف حصول علم ہی کافی نہیں:**

اے پیارے بیٹے!

اگر صرف علم حاصل کرنا ہی کافی ہوتا اور اس پر عمل کی ضرورت نہ ہوتی تو صبح صادق کے وقت اللہ تعالیٰ کا یہ اعلان بے کار ہوتا۔ اور اس کا کوئی فائدہ نہ ہوتا۔

**هَلْ مِنْ سَائِلٍ ، هَلْ مِنْ قَائِلٍ ، هَلْ مِنْ مُسْتَغْفِرٍ**

ہے کوئی اپنی حاجت طلب کرنے والا؟ ہے کوئی توبہ کرنے والا؟ ہے کوئی گناہوں سے مُعافی چاہنے والا؟

(مسند امام احمد بن حنبل رضی اللہ تعالیٰ عنہ (مسند ابی سعید الخدری رضی اللہ تعالیٰ عنہ) ج ۴ ص ۶۹ رقم الحدیث ۱۱۲۹۵ دار الفکر بیروت)

ایک مرتبہ کچھ صحابہ کرام رضوان اللہ تعالیٰ علیہم اجمعین نے محبوب ربِ داور، خَلْق کے رہبر، ساقی کوثر، شفیع روزِ محشر، عز وجل صلی اللہ تعالیٰ علیہ وآلہ وسلم کے سامنے حضرت عبداللہ بن عمر رضی اللہ تعالیٰ عنہما کا تذکرہ کیا۔ تو نبی کریم صلی اللہ تعالیٰ علیہ وآلہ وسلم نے ارشاد فرمایا۔

**نِعْمَ الرَّجُلُ عَبْدُ اللَّهِ لَوْ كَانَ يُصَلِّي بِاللَّيْلِ**

عبداللہ ایک اچھا شخص ہے، کیا ہی اچھا ہوتا کہ وہ تہجد بھی ادا کرتا۔

(صحیح مسلم: کتاب فضائل الصحابة رضی اللہ تعالیٰ عنہم، باب. من فضائل عبد اللہ بن عمر رضی اللہ تعالیٰ عنہما ص ۱۳۴۶ رقم الحدیث ۲۴۷۹ دار ابن حزم بیروت)

تاجدارِ رسالت، فہنشاہِ نبوت، مخزنِ محبت و سخاوت، محبوب رب العزت، محسنِ انسانیت عز وجل صلی اللہ تعالیٰ علیہ وآلہ وسلم نے ایک مرتبہ صحابہ کرام رضوان اللہ تعالیٰ علیہم اجمعین میں سے کسی کو ارشاد فرمایا۔



## لَا تُكْثِرِ النَّوْمَ بِاللَّيْلِ فَإِنَّ كَثْرَةَ النَّوْمِ بِاللَّيْلِ تَذْعُ صَاحِبَهُ فَقِيرًا يَوْمَ الْقِيَامَةِ

رات کو زیادہ نہ سویا کرو کیونکہ شب بھر سونے والا (نفل عبادات نہ کرنے کے باعث) بروز قیامت (نیکیوں کے سلسلے میں) فقیر ہوگا۔

(تذکرۃ الحفاظ :- المجلد الاول الجزء ۲ ص ۱۳۳ . الطبقة التاسعة (الطبرطوسی الحافظ البارع ابو بکر محمد بن عیسیٰ بن یزید التمیمی) دار الکتب العلمیۃ بیروت)

اے نور نظر!

(قرآن مجید میں یہ فرمان موجود ہے۔)

## وَمِنَ اللَّيْلِ فَتَهَجَّدْ بِهِ

ترجمہ کنز الایمان: اور رات کے کچھ حصہ میں تہجد ادا کرو۔ (بنی اسرائیل / ۷۹)

یہ اللہ تعالیٰ کا حکم ہے۔

## وَبِالْأَسْحَارِ هُمْ يَسْتَغْفِرُونَ

ترجمہ کنز الایمان: اور پچھلی رات استغفار کرتے۔ (ذاریات / ۸)

یہ شکر ہے۔ (یعنی قبولیتِ توبہ کی دلیل ہے)

## وَالْمُسْتَغْفِرِينَ بِالْأَسْحَارِ

ترجمہ کنز الایمان: اور پچھلے پہر سے معافی مانگنے والے۔ (آل عمران / ۱۷)

یہ (اللہ تعالیٰ سے مغفرت طلب کرنے والوں کا) ذکر ہے۔

## اللہ تعالیٰ کو محبوب تین آوازیں:

خاتم المرسلین، رحمۃ اللعالمین، شفیع المرسلین، انیس المرسلین، سرانج السالکین، محبوب رب العالمین، جناب صادق و امین صلی اللہ تعالیٰ علیہ وآلہ وسلم ارشاد فرماتے ہیں

## ثَلَاثَةُ أَصْوَابٍ يُحِبُّهَا اللَّهُ تَعَالَى صَوْتُ الدِّيكِ وَ صَوْتُ الَّذِي يَقْرَأُ الْقُرْآنَ وَ صَوْتُ الْمُسْتَغْفِرِينَ بِالْأَسْحَارِ .

اللہ تعالیٰ کو تین آوازیں پسند ہیں۔ مرغ کی آواز (صبح نماز کے لیے جگاتی ہے) تلاوتِ قرآن پاک کی آواز اور صبح سویرے اپنے گناہوں سے معافی طلب کرنے والے کی آواز۔

(الفردس بمأثور الخطاب: ام سعد رضی اللہ تعالیٰ عنہما ج ۲ ص ۱۰۱ رقم الحدیث ۲۵۳۸ دار الکتب العلمیۃ بیروت)

## فرشتے کی صدا:

حضرت سیدنا سفیان ثوری علیہ رحمۃ الباری ارشاد فرماتے ہیں۔ اللہ تعالیٰ نے ایک ہوا پیدا فرمائی ہے۔ جو کُحری کے وقت چلتی ہے۔ اور اس وقت ذکرِ الہی عز وجل میں مگن اور گناہوں سے معافی مانگنے میں مشغول، خوش نصیبوں کی آوازوں کو ربِّ کریم عز وجل کی بارگاہ میں پیش کرتی ہے۔ آپ رحمۃ اللہ تعالیٰ علیہ نے یہ بھی ارشاد فرمایا۔ رات شروع ہونے پر ایک فرشتہ عرش کے نیچے سے یہ ندا دیتا ہے، کہ اب عبادت گزاروں کو اٹھ جانا چاہیے۔ چنانچہ عبادت گزار کھڑے ہو جاتے ہیں اور جتنی دیر اللہ تعالیٰ چاہتا ہے، نوافل ادا کرتے ہیں۔ جب آدمی رات گزار جاتی ہے۔ تو فرشتہ دوبارہ ندا کرتا ہے۔ اللہ تعالیٰ کے فرمانبرداروں کو اٹھ جانا چاہیے۔ تو اطاعت گزار اپنے بستروں سے اٹھ کر کُحری تک عبادت میں مشغول رہتے ہیں جب کُحری کا وقت ہوتا ہے۔ تو فرشتہ ایک مرتبہ پھر ندا دیتا ہے۔ اب اللہ تعالیٰ کی بارگاہ میں استغفار کرنے والوں کو اٹھ جانا چاہیے۔ چنانچہ ایسے خوش نصیب اٹھ جاتے ہیں اور اپنے رب غفار عز وجل سے مغفرت طلب کرنا شروع کر دیتے ہیں۔ اور جب فجر کا وقت شروع ہو جاتا ہے۔ تو فرشتہ پکارتا ہے۔ اے غافلوا! اب تُو اٹھو۔ پھر یہ لوگ اپنے بستروں سے یوں اٹھتے ہیں، جیسے مردے ہیں جنہیں ان کی قبروں سے نکال کر پھیلا دیا گیا ہے۔



اے لختِ جگر!

حضرت سیدنا لقمان علیہ رحمۃ اللہ تعالیٰ علیہ نے اپنے بیٹے کو ارشاد فرمایا۔

اے نورِ نظر! کہیں مرغِ تجھ سے زیادہ عقل مند ثابت نہ ہو، کہ وہ تو صبح سویرے اٹھ کر اذان دے (اپنے پروردگار عزوجل کو یاد کرے) اور تو (غفلت میں) پڑا سوتا رہ جائے۔

کسی شاعر نے کیا ہی خوب کہا ہے۔

لَقَدْ هَتَفْتُ فِي جُنْحِ لَيْلِ حَمَامَةٍ  
عَلَى فَنٍّ وَهْنًا وَ إِنِّي لَنَائِمٌ  
كَذَّبْتُ وَبَيْتَ اللَّهِ لَوْ كُنْتُ عَاشِقًا  
لَمَّا سَبَقْتَنِي بِالْبُكَاءِ الْحَمَائِمِ  
وَ أَزْعَمُ إِنِّي هَائِمٌ ذُو صَابَةِ  
لِرَبِّي فَلَا أَبْكِي وَ تَبْكِي الْبَهَائِمُ

(ترجمہ) رات کو تو فاختہ شاخ پر بیٹھی آوازیں لگا رہی ہے اور میں خواب غفلت کا شکار ہوں۔ اللہ تعالیٰ کی قسم! میں اپنے دعویٰ عشق میں جھوٹا ہوں۔ اگر میں اللہ تعالیٰ کا سچا عاشق ہوتا، تو فاختہ رونے میں مجھ سے سبقت نہ لے جاتی۔ میرا گمان فاسد تھا کہ میں اللہ تعالیٰ سے خوب محبت کرنے والا ہوں۔ ہائے افسوس! کہ جانور بھی روتے ہیں اور میں محبت الہی عزوجل کا مدعی و مدعویدار ہو کر بھی کبھی رونہ نہ سکا۔

#### اطاعت و عبادت کی حقیقت :

اے پیارے بیٹے!

علم کا بنیادی مقصد یہ ہے کہ! ”تو جان لے کہ اللہ تعالیٰ کی اطاعت و عبادت کیا ہے؟“ (سن لو کہ!) اللہ تعالیٰ کے محبوب صلی اللہ تعالیٰ علیہ وآلہ وسلم کے اوامر و نواہی (یعنی نیکی کرنے اور برائی سے روکنے کے احکامات) کی اتباع کرنے کا نام اطاعت و عبادت ہے۔ خواہ ان کا تعلق گفتار سے ہو یا کردار سے یعنی جو کچھ کرے یا نہ کرے، بولے یا نہ بولے یہ سب کچھ شریعت کے مطابق ہونا چاہیے۔ (اس طرح کہ تیرا ہر عمل سنتِ مصطفیٰ صلی اللہ تعالیٰ علیہ وآلہ وسلم کا آئینہ دار ہو۔ اگر تو کوئی کام کرے اور وہ تجھے بظاہر عبادت معلوم ہو، لیکن اگر وہ کام سرکارِ صلی اللہ تعالیٰ علیہ وآلہ وسلم کے قول و فعل کے مطابق نہیں، تو یہ کام عبادت میں شمار نہ ہوگا بلکہ تو گناہ گار ہوگا، خواہ وہ نماز روزہ ہی کیوں نہ ہو) مثلاً تو عید کے دن یا ایام تشریق کو روزے رکھے گا تو گناہ گار ہوگا۔ یا غصب شدہ کپڑوں میں نماز پڑھے گا، اگرچہ یہ عبادات سے تعلق رکھتے ہیں، مگر پھر بھی تجھے گناہ ملے گا۔

اے لختِ جگر!

تیرا ہر عمل اور گفتگو شریعت کے مطابق ہو۔ کیونکہ ہر وہ علم و عمل جو نبی کریم صلی اللہ تعالیٰ علیہ وآلہ وسلم کی شریعت کے مطابق نہیں، وہ گمراہی اور حق سے دوری ہے۔ تجھے نام نہاد صوفیوں (بے عمل پیروں) کی فریب کاری اور شعبہ بازی و عیاری سے دھوکہ نہیں کھانا چاہیے کیونکہ سلوک کی منزلیں تو نفس کی لذتوں اور خواہشات کو مجاہدے کی تلوار سے کاٹنے سے طے ہوتی ہیں نہ کہ (ان نام نہاد صوفیوں کی) کشف و کرامات اور غیر مفید حرکات و سکنات سے (کیونکہ اللہ عزوجل کا دوست بننے کے لیے تجھے پیر کامل کی تربیت کے مطابق مجاہدہ کرنا پڑے گا۔ جبکہ کسی بے عمل صوفی کی شعبہ بازیوں سے متاثر ہو کر اسے اپنی کامیابی اور منزل تک رسائی کے لیے کافی قرار دینا سوائے بے وقوفی کے کچھ نہیں) اور اس بات کو بھی بخوبی سمجھ لے! زبان کا بے باک ہونا، اور دل کا غفلت و شہوت سے بھرا ہونا اور دنیاوی خیالات ہی میں ڈوبا رہنا شقاوت و بدبختی کی علامت ہے۔ جب تک نفس کی خواہشات کو کامل مجاہدہ و ریاضت سے ختم نہیں کرے گا، اس وقت تک تیرے دل میں معرفت کی روشنی پیدا نہیں ہوگی۔

اے پیارے بیٹے!

تو نے بعض ایسے مسائل مجھ سے دریافت کیے ہیں، جن کا جواب تحریری اور زبانی طور پر پوری طرح بیان نہیں ہو سکتا۔ اگر تو اس حالت تک پہنچ گیا، تو خود بخود تجھے تیرا جواب مل جائے گا۔ اگر ایسا نہ ہو سکا تو ان کا جاننا محال ہے۔ کیونکہ ان کا تعلق ذوق سے ہے۔ اور ہر وہ چیز جس کا تعلق ذوق سے ہو، اسے زبانی بیان نہیں کیا جاسکتا۔ جیسے میٹھی چیز کی محاس اور کڑوی چیز کی کڑواہٹ کو صرف چکھ کر ہی جانا جاسکتا ہے۔

کسی نامرد نے اپنے دوست کو تحریر کیا کہ وہ اسے نجاعت کی لذت سے آگاہ کرے، تو اس کے دوست نے جواباً لکھا کہ میں تو تجھے صرف نامرد سمجھتا تھا اب معلوم ہوا کہ نامرد ہونے کے ساتھ ساتھ تو بے وقوف بھی ہے۔ اس لذت کا تعلق تو ذوق سے ہے اگر تو قوتِ نجاعت پر قادر ہو گیا تو اس کی



لذات سے بھی آشنا ہو جائے گا ورنہ اسے بیان نہیں کیا جاسکتا۔

اے لختِ جگر!

تیرے بعض مسائل تو اسی قسم کے ہیں۔ (کہ جن کا تحریری جواب دینا ضروری نہیں) لیکن بعض پوچھے گئے مسائل ایسے بھی ہیں، جن کا جواب دیا جاسکتا ہے۔ اور ہم نے ان مسائل کو (اپنی کتاب) احیاء العلوم وغیرہ میں تفصیل کیساتھ ذکر کیا ہے۔ جبکہ یہاں ہم ان میں سے کچھ کا ذکر کرتے ہیں۔ اور بعض کی جانب اشارہ کرتے ہیں۔

### مُرید کے لیے لازم اور ضروری اُمور:

سالک (مرید) کے لیے چار چیزیں ضروری ہیں۔

﴿۱﴾ ایسا صحیح عقیدہ جس میں بدعت شامل نہ ہو۔

﴿۲﴾ ایسی سچی توبہ کہ پھر گناہوں کی طرف نہ پلے۔

﴿۳﴾ جو ناراض ہیں انہیں راضی رکھنا، تاکہ اس پر کسی کا کوئی حق باقی نہ رہے۔

﴿۴﴾ اتنا علم دین حاصل کرنا کہ اللہ تعالیٰ کے احکامات کو بہتر طریقے سے ادا کیا جاسکے۔ پھر علومِ آخرت میں سے بھی اتنا علم ہو کہ جس پر عمل کرنے سے نجات ممکن ہو۔

### چار ہزار احادیث میں سے صرف ایک؟

حضرت سیدنا شیخ شبلی علیہ رحمۃ الہی نے چار سو علماء کرام کی خدمت میں رہ کر علم دین حاصل فرمایا۔ آپ رحمۃ اللہ تعالیٰ علیہ ارشاد فرماتے ہیں۔ میں نے چار ہزار احادیث مبارکہ پڑھیں، پھر میں نے ان میں سے ایک حدیث پاک کو منتخب کیا اور اس پر عمل پیرا ہوا اور باقی حدیثوں کو چھوڑ دیا۔ کیونکہ میں نے اس حدیث پاک میں خوب غور و فکر کیا، تو عذابِ الہی عزوجل سے چھٹکارا، اور اپنی نجات و کامیابی اسی میں پائی۔ اور علومِ اولین و آخرین کو اس میں موجود پایا۔ لہذا اسے اپنے عمل کے لیے کافی قرار دیا۔ وہ (پیاری پیاری، مہکی مہکی) حدیث مبارکہ یہ ہے۔ کہ رسول اکرم، رحمۃ اللہ تعالیٰ علیہ وآلہ وسلم نے بعض صحابہ کرام رضوان اللہ تعالیٰ علیہم اجمعین سے ارشاد فرمایا۔

اعْمَلْ لِدُنْيَاكَ بِقَدْرِ مَقَامِكَ فِيهَا وَاعْمَلْ لِآخِرَتِكَ بِقَدْرِ بَقَاءِكَ فِيهَا  
وَاعْمَلْ لِلَّهِ بِقَدْرِ حَاجَتِكَ إِلَيْهِ وَاعْمَلْ لِلنَّارِ بِقَدْرِ صَبْرِكَ عَلَيْهَا

جتنا دُنیا میں رہنا ہے، اتنا دُنیا کے لیے، اور جتنا عرصہ قبر و آخرت میں رہنا ہے، اتنی قبر و آخرت کی تیاری میں مشغول ہو جا۔ اور اللہ تعالیٰ کیلئے اتنا عمل کر جتنا تو اس کا محتاج ہے۔ اور نارِ جہنم کے لیے اتنا عمل کر جتنی تجھ میں قوت برداشت ہے۔

اے نورِ نظر!

جب تو اس حدیث پاک پر ہی عمل کرے گا، تو پھر تجھے کثرتِ علم (غیر ضروری) کی کچھ ضرورت نہیں۔ (بلکہ صرف اور صرف اپنے علم پر عمل ہی کی ضرورت ہے)

### تیس سالہ دورِ طالبِ علمی کا حاصل:

ایک اور حکایت سے اپنے لیے عمل کا جذبہ حاصل کر لے، کہ حضرت سیدنا حاتمِ اصم علیہ رحمۃ اللہ، حضرت سیدنا شفیقِ بلخی علیہ رحمۃ اللہ، شاگردوں میں سے تھے، ایک دن حضرت سیدنا شفیقِ بلخی علیہ رحمۃ اللہ نے پوچھا اے حاتم! (علیہ رحمۃ اللہ) تُو نے تیس سال میری صحبت میں گزارے، اتنے عرصہ میں تُو نے کیا حاصل کیا؟ حضرت سیدنا حاتمِ اصم علیہ رحمۃ اللہ نے جواب دیا۔ میں نے علم کے آٹھ فوائد حاصل کیے ہیں، جو کہ میرے لیے کافی ہیں۔ (کہ ان پر اخلاص و استقامت کے ساتھ عمل کی صورت میں) مجھے اُمید ہے کہ اللہ تعالیٰ کے قہر و غضب سے نجات پا جانے میں کامیاب ہو جاؤں گا۔ حضرت سیدنا شفیقِ بلخی علیہ رحمۃ اللہ نے فرمایا۔ بتاؤ وہ آٹھ فوائد کون کون سے ہیں؟ حضرت سیدنا حاتمِ اصم علیہ رحمۃ اللہ ارشاد فرمانے لگے۔



میں نے لوگوں کو بنظر غور دیکھا کہ ان میں سے ہر ایک کا کوئی نہ کوئی محبوب و معشوق ہے، جس سے وہ محبت کرتا ہے اور عشق کا دم بھرتا ہے، لیکن لوگوں کے محبوب ایسے ہیں کہ ان میں سے کوئی مرض الموت تک ساتھ دیتے ہیں اور کچھ قبر تک ساتھ ساتھ رہتے ہیں۔ پھر ان میں سے ہر ایک واپس لوٹ آتا ہے۔ اور اسے قبر میں تنہا چھوڑ دیتے ہیں۔ اور ان میں سے کوئی بھی اس کے ساتھ قبر میں نہیں جاتا۔ لہذا میں نے غور و فکر کیا اور اپنے آپ سے کہا۔ بندے کا سب سے اچھا، محبوب اور بہترین دوست تو وہ ہے جو اس کے ساتھ قبر میں جائے اور وہاں کی وحشت و گھبراہٹ کی گھڑیوں میں اس کا مونس اور غم خوار ہو، تو مجھے سوائے ”نیک اعمال“ کے کوئی اس قابل نظر نہ آیا تو میں نے نیک اعمال سے دوستی کر لی۔ (سنتوں کا عامل بنا) تاکہ یہ میری قبر کو روشن کریں اور مجھے ان سے انس ملے اور یہ مجھے تنہا نہ چھوڑیں۔

### دوسرا فائدہ:

میں نے لوگوں کو دیکھا کہ وہ اپنی اپنی خواہشات کی پیروی کرتے ہیں اور اپنے نفس کی ہر خواہش کو پورا کرنے کیلئے بڑی تیزی سے کام لیتے ہیں۔ چنانچہ میں نے رب کریم عز وجل کے اس ارشادِ گرامی میں غور و فکر کیا۔

**وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ۖ فَإِنَّ الْجَنَّةَ هِيَ الْمَأْوَىٰ ۝**

ترجمہ کنز الایمان: اور جو اپنے رب کے حضور کھڑے ہونے سے ڈرا، اور نفس کو خواہش سے روکا تو بے شک جنت ہی ٹھکانہ ہے۔ (النزعت / ۴۰، ۴۱)

مجھے یقین ہے کہ قرآن حکیم حق، اور اللہ تعالیٰ کا سچا کلام ہے۔ لہذا میں نے اپنے نفس کی مخالفت شروع کر دی۔ اور ریاضت و مجاہدات کی طرف مائل ہوا۔ اور نفس کی کوئی خواہش اس وقت تک پوری نہ کی، جب تک یہ اللہ تعالیٰ کی اطاعت و فرمانبرداری میں راضی نہ ہوا۔ یہاں تک کہ اس نے احکام الہی عز وجل کے سامنے اپنے سر کو جھکا دیا۔ اور سچا مطیع و فرمانبردار بن گیا۔

### تیسرا فائدہ:

میں نے دیکھا ہر آدمی دنیاوی مال و دولت جمع کرنے کی کوشش میں مصروف ہے۔ اور پھر بڑا خوش ہے کہ اس کے پاس بہت سامان و متاع ہے۔ پس میں نے اللہ تعالیٰ کے اس ارشادِ پاک پر غور کیا۔

**مَاعِنْدَكُمْ يَنْفَدُ وَمَاعِنْدَ اللَّهِ بَاقٍ**

ترجمہ کنز الایمان: جو تمہارے پاس ہے، ہو چکے گا اور جو اللہ کے پاس ہے، ہمیشہ رہے گا۔ (النحل / ۹۶)

تو میں نے جو کچھ جمع کیا تھا، اللہ تعالیٰ کی رضا کے لیے مسکینوں میں تقسیم کر دیا تاکہ یہ رب کریم عز وجل کے پاس ذخیرہ ہو جائے، اور مجھے آخرت میں اس سے فائدہ پہنچے۔

### چوتھا فائدہ:

میں نے دیکھا کہ بعض لوگوں کا خیال ہے کہ شان و شوکت اور عزت و شرافت کا معیار بڑی قوم اور قبیلے سے تعلق رکھنے کی بنا پر ہے۔ لہذا اس وجہ سے لوگ اپنے آپ کو معزز و مکرم سمجھتے ہیں۔

بعض کا گمان یہ ہے کہ دولت کی فراوانی اور کثرتِ اہل و عیال سے عزت ملتی ہے۔ ایسے لوگ اپنی دولت اور اولاد پر فخر کرتے ہیں۔

بعض لوگ ایسے ہیں، جو اپنی عزت و شرافت دوسروں کا مال لوٹنے، ان پر ظلم کرنے اور ان کا خون بہانے میں سمجھتے ہیں۔

بعض لوگوں کی سوچ یہ ہوتی ہے کہ مال ضائع کرنے اور اسراف و فضول خرچی میں عزت و بزرگی پوشیدہ ہے۔

جب میں نے اللہ تعالیٰ کے اس ارشادِ مبارک پر غور کیا۔

**إِنَّ أَكْرَمَكُمْ عِنْدَ اللَّهِ أَتْقَاكُمْ**

ترجمہ کنز الایمان: بے شک اللہ کے یہاں تم میں زیادہ عزت والا وہ ہے، جو تم میں زیادہ پرہیزگار ہے۔ (الحجرات / ۱۳)

تو میں نے تقویٰ اور پرہیزگاری کو اختیار کیا۔ اور میں نے یقین کامل کر لیا کہ اللہ تعالیٰ کا کلام حق اور سچ ہے، جبکہ لوگوں کے گمان اور نظریات سب کے سب جھوٹے اور باطل ہیں۔



میں نے دیکھا کہ لوگ ایک دوسرے کی برائی بیان کرتے ہیں۔ اور خوب غیبت کا شکار ہوتے ہیں۔ اس کے اسباب پر غور کیا تو معلوم ہوا کہ یہ سب کچھ حسد کی وجہ سے ہو رہا ہے۔ اور اس حسد کی اصل وجہ شان و عظمت، مال و دولت اور علم ہے تو میں نے قرآن کریم کی اس آیت پر غور کیا۔

### نَحْنُ قَسَمًا بَيْنَهُمْ مَعِيشَتَهُمْ فِي الْحَيَاةِ الدُّنْيَا

ترجمہ کنز الایمان: ہم نے ان میں ان کی زیست کا سامان دنیا کی زندگی میں بانٹا۔ (الزخرف ۳۲)

لہذا میں نے اس بات کو بخوبی جان لیا کہ مال و دولت، شان و عظمت کی تقسیم اللہ تعالیٰ نے ازل ہی سے فرمادی ہے (کہ اللہ تعالیٰ نے جس کے لیے جو چاہا مقدر فرمادیا اور اس میں کسی کو کچھ اختیار نہیں) اس لیے میں کسی سے حسد نہیں کرتا اور رب کریم عز و جل کی تقسیم و تقدیر پر راضی ہوں۔

### چھٹا فائدہ:

میں نے لوگوں پر نگاہ ڈالی، تو ہر ایک کو ایک دوسرے سے کسی غرض اور سبب کی وجہ سے عداوت و دشمنی کرتے پایا۔ لہذا میں نے اللہ تعالیٰ کے اس ارشاد مبارک پر خوب غور و فکر کیا۔

### إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا

ترجمہ کنز الایمان: بے شک شیطان تمہارا دشمن ہے، تو تم بھی اسے دشمن سمجھو۔ (فاطر ۶)

پس یہ بات مجھ پر ظاہر ہوئی کہ سوائے شیطان کے کسی اور سے (اپنی ذات کے لیے) دشمنی نہیں رکھنی چاہیے۔ (تو مجھے اپنے دشمن کا سراغ مل گیا اور اس کے سوا کسی سے دشمنی نہ رہی)

### ساتواں فائدہ:

میں نے لوگوں کو دیکھا کہ ہر شخص روزی اور معاش کی تلاش میں کافی محنت اور کوشش کے ساتھ سرگرواں ہے۔ اور اس سلسلے میں حلال و حرام کی بھی تمیز نہیں کر رہا بلکہ مکھوک اور حرام کمائی کے حصول کے لئے ذلیل و خوار ہو رہا ہے۔ لہذا میں نے رب کریم عز و جل کے اس ارشاد گرامی میں غور و فکر کیا۔

### وَمَا مِنْ ذَا بَةِ فِي الْأَرْضِ إِلَّا عَلَى اللَّهِ رِزْقُهَا

ترجمہ کنز الایمان: اور زمین پر چلنے والا کوئی (جاندار) ایسا نہیں، جس کا رزق اللہ کے ذمہ کرم پر نہ ہو۔ (ہود ۶)

پس یہ بات مجھ پر روشن ہوئی کہ میرا رزق اللہ تعالیٰ پر ہے اور میرے پروردگار عز و جل نے اسے اپنے ذمہ لیا ہے۔ چنانچہ میں اللہ تعالیٰ کی عبادت میں مشغول ہو گیا۔ اور غیر کے خیال کو اپنے دل سے نکال دیا۔

### آٹھواں فائدہ:

میں نے دیکھا کہ ہر شخص کسی نہ کسی پر بھروسہ کئے ہوئے ہے، کسی کا بھروسہ و رحم و دینار پر ہے، تو کسی کا مال و سلطنت پر اور کسی کا صنعت و حرفت پر اور کوئی تو اپنے جیسے لوگوں پر بھروسہ کیے ہوئے ہے۔ تو مجھے اللہ تعالیٰ کے اس فرمان مبارک سے رہنمائی حاصل ہوئی۔

### وَمَنْ يَتَوَكَّلْ عَلَى اللَّهِ فَهُوَ حَسْبُهُ إِنَّ اللَّهَ بَالِغُ أَمْرِهِ قَدْ جَعَلَ اللَّهُ لِكُلِّ شَيْءٍ قَدْرًا

ترجمہ کنز الایمان: اور جو اللہ پر بھروسہ کرے تو وہ اسے کافی ہے۔ بے شک اللہ اپنا کام پورا کرنے والا ہے۔

بے شک اللہ نے ہر چیز کا ایک اندازہ رکھا ہے۔ (الطلاق ۳)

پس میں نے اللہ تعالیٰ ہی پر توکل و بھروسہ کیا۔ وہی میرے لیے چارہ ساز ہے۔ اور وہ بہترین کار ساز ہے۔



جب حضرت سیدنا شفیق مٹھی علیہ رحمۃ اللہ نے یہ فائدے سماعت فرمائے تو ارشاد فرمایا (اے حاتم! علیہ رحمۃ اللہ تعالیٰ تجھے) (ان پر اخلاص و استقامت کے ساتھ عمل کرنے کی) توفیق سے مالا مال فرمادے۔ میں نے تورات و انجیل، زبور اور قرآن مجید کی تعلیمات پر غور کیا، تو ان چاروں مقدس آسمانی کتابوں کو انہی آٹھ فوائد پر مشتمل پایا۔ لہذا جس خوش نصیب نے ان پر عمل کیا، گویا اس نے ان چاروں کتابوں پر عمل کیا۔

### مرشد کی اہمیت و ضرورت:

اے لخت جگر!

ان دونوں حکایتوں سے معلوم ہوا کہ تجھے زیادہ اور غیر ضروری علم کی ضرورت نہیں (بلکہ اپنے علم پر عمل کی سخت ضرورت ہے) اب میں تمہیں ان امور سے آگاہ کرتا ہوں کہ سالک طریق حق (اللہ تعالیٰ کی راہ پر چلنے والے مرید) کے لیے کن باتوں کا خیال رکھنا ضروری ہے۔ یہ بات ذہن نشین کر لے کہ سالک کو شیخ کی ضرورت ہے۔ جو اس کی رہنمائی اور تربیت کرنے والا ہو، تاکہ اس کے بُرے اخلاق کو نکال کر اسے اچھے اخلاق سے مزین کر دے۔

تربیت کی مثال بالکل اس طرح ہے، کہ جس طرح ایک کسان کھیتی باڑی کے دوران اپنی فصل سے غیر ضروری گھاس، جڑی بوٹیاں نکال دیتا ہے تاکہ فصل کی ہریالی اور نشوونما میں کمی نہ آئے۔ اسی طرح سالک راہ حق (مرید) کے لیے شیخ (مرہدِ کامل) کا ہونا نہایت ہی ضروری ہے۔ جو اس کی احسن طریقے سے تربیت کرے اور اللہ تعالیٰ تک پہنچنے کیلئے اس کی رہنمائی کرے۔ ربِّ کریم عزَّ وجلَّ نے انبیاء اور رسولوں علیہم الصلوٰۃ والسلام کو لوگوں کی طرف اس لیے مبعوث فرمایا تاکہ وہ لوگوں کو اللہ تعالیٰ تک پہنچنے کا راستہ بتائیں، مگر جب آخری رسول، نبی مقبول صلی اللہ تعالیٰ علیہ وآلہ وسلم اس جہاں سے پردہ فرما گئے اور نبوت و رسالت کا سلسلہ آپ صلی اللہ تعالیٰ علیہ وآلہ وسلم پر ختم ہوا، تو اس منصبِ جلیل کو خلفائے راشدین رضوان اللہ تعالیٰ علیہم اجمعین نے بطور نائب سنبھال لیا اور لوگوں کو راہ حق پر لانے کی سعی و کوشش فرماتے رہے۔

### علاماتِ مرشدِ کامل

وہ شیخ (پیرِ کامل) جو نبی اکرم، شاہِ بنی آدم صلی اللہ تعالیٰ علیہ وآلہ وسلم کا نائب بننے کی صلاحیت رکھتا ہو، اس کے لیے شرط ہے کہ وہ عالم ہو۔ لیکن اس بات کا خیال رکھنا کہ ہر عالم، پیارے مُصطفیٰ صلی اللہ تعالیٰ علیہ وآلہ وسلم کا نائب بننے کی صلاحیت نہیں رکھتا۔ اب ہم پیرِ کامل کی بعض علامات مختصر ذکر کرتے ہیں، تاکہ ہر کوئی یہ دعویٰ نہ کر بیٹھے کہ وہ پیرِ کامل ہے۔ کہ شیخِ کامل وہی ہے جس کے دل میں دنیا کی محبت اور عزت و مرتبے کی چاہت نہ ہو۔ اور وہ ایسے مرہدِ کامل سے بیعت ہو، جو نورِ بصیرت سے مالا مال ہو اور اس کا سلسلہ رحمتِ عالم، نورِ مجسم، دافعِ بلا و اَلْم صلی اللہ تعالیٰ علیہ وآلہ وسلم تک متصل اور ملا ہوا ہو۔ کم کھانے، کم سونے، کم بولنے، کثرتِ نوافل، زیادہ روزہ رکھنے اور صدقہ کرنے جیسے (نیک) اعمال سے نفس کشی کر چکا ہو، اور وہ پیرِ کامل اپنے شیخ کی کامل اتباع کے سبب صبر، نماز، شکر، توکل، یقین، سخاوت، قناعت، طہانیتِ نفس، جلم، تواضع، علم، صدق، وفا، حیاء، وقار و سکون جیسے اوصاف حمیدہ کا پیکر ہو، پس جب پیرِ کامل ان اوصاف سے مُکھف ہو گیا، تو وہ حضور پر نور صلی اللہ تعالیٰ علیہ وآلہ وسلم کے انوارِ مبارکہ میں سے ایک نور بن گیا اور اب وہ اس مقام کو پہنچ گیا ہے کہ اس کی اقتداء کی جائے۔ (اور اس کی بیعت و مریدی کو دنیا و آخرت کی کامیابی و سعادت کا ذریعہ سمجھا جائے) ایسے پیرِ کامل کا پایا جانا بہت ہی مشکل ہے۔ اور اگر (ربِّ عزَّ وجلَّ کی رحمت سے) خوش قسمتی و سعادت مندی ساتھ دے، اور ان اوصاف سے مُکھف پیرِ کامل تک رسائی ہو جائے اور وہ پیرِ کامل بھی اسے اپنے مریدوں میں قبول فرمائے، تو اب اس مرید کے لیے لازمی اور ضروری ہے کہ اپنے پیرِ کامل کا ظاہر اور باطن، موجودگی اور غیر موجودگی ہر طرح سے ادب و احترام بجالائے۔

### مرشد کا ظاہری احترام:

ظاہری احترام یہ ہے کہ شیخ سے کبھی بحث و مباحثہ نہ کرے۔ اگرچہ حیرانِ علم ناقص یہ بتائے کہ شیخ سے غلطی ہو رہی ہے (تو اسے اپنے فہم کی غلطی سمجھ) مگر شیخ کی بات پر اعتراض نہ کرے۔ شیخ کے سامنے کچھ بچھا کر نہ بیٹھے۔ (کہ نمایاں نظر آئے بلکہ عجز و انکساری کا پیکر بنا رہے) ہاں فرضِ نمازوں کے وقت اپنی جائے نماز بچھا سکتا ہے۔ اور نماز سے فارغ ہوتے ہی اپنا مُصلیٰ فوراً الٹ دے۔ اور شیخ کی موجودگی میں کثرتِ نوافل سے گریز کرے۔ (بلکہ مرہد کی محبت کو اپنے لیے بہت بڑی سعادت مندی تصور کرے) شیخ کے ہر حکم پر اپنی وسعت و طاقت کے مطابق عمل کرے۔

### مرشد کا باطنی احترام:

باطنی احترام یہ ہے کہ شیخ سے ظاہری طور پر جو کچھ سنے یا ان کی موجودگی میں کسی چیز کا اقرار کرے تو اب باطن (مرہد کی غیر موجودگی)



میں اپنے کسی قول یا عمل سے اس کے خلاف ہرگز نہ کرے ورنہ منافق کہلائے گا۔ اگر ایسا نہیں کر سکتا تو اس کے لیے بہتر ہے کہ وہ شیخ کی صحبت سے کنارہ کش ہو جائے۔ یہاں تک کہ اس کا باطن اس کے ظاہر کے موافق ہو جائے۔ سالک (مرید) کو چاہیے کہ بُرے اور بد عقیدہ لوگوں کی صحبت سے دور رہے تاکہ دل سے شیطانی وسوسے، خواہ جنوں کی طرف سے ہوں یا انسانوں کی طرف سے، دور ہو جائیں۔ شیطان کے شر سے دل کو پاک رکھنے کا یہی طریقہ ہے۔ اور (مرید کو چاہیے کہ) ہر حال میں فقر کو مالدار پر ترجیح دے۔

### تصوّف کی حقیقت:

(تُو نے تصوّف کے متعلق پوچھا ہے، تُو) جان لو! کہ تصوّف کی دوا ہم خصلتیں ہیں

﴿۱﴾ استقامت ﴿۲﴾ مخلوق کے ساتھ حسنِ اخلاق سے پیش آنا

جس نے استقامت اختیار کی اور لوگوں سے بُر دباری اور حُسنِ سُلُوک و خوشِ اخلاقی سے پیش آیا تو وہ صوفی ہے۔ اور استقامت سے مراد یہ ہے کہ اپنے نفس کی خواہش کو اپنے ہی نفس کی بھلائی کے لیے قربان کر دے۔ لوگوں کے ساتھ حُسنِ اخلاق سے مراد یہ ہے کہ ان پر اپنے نفس کی خواہش اور مرضی چلانے کی کوشش نہ کرے، بلکہ لوگوں کی خواہشات کا احترام کرے بشرطیکہ وہ شریعت کی مخالفت نہ کریں۔ (اگر خلافِ شرع کاموں کی تکمیل تجھ سے کروانا چاہیں، تو ان کا کہنا نہ مان کیونکہ خالقِ عَزَّ و جَلَّ کی معصیت اور نافرمانی میں مخلوق کی اطاعت جائز نہیں)

### بندگی کی حقیقت :

پھر تُو نے مجھ سے بندگی کے متعلق دریافت کیا ہے۔

بندگی تین چیزوں کا نام ہے۔

﴿۱﴾ احکامِ شریعت کی پابندی کرنا۔

﴿۲﴾ اللہ تعالیٰ کی طرف سے مقرر کردہ قضا و قدر اور تقسیم پر راضی رہنا۔

﴿۳﴾ اللہ تعالیٰ کی رضا کے لیے اپنے نفس کی خواہشات کو قربان کر دینا۔

### توکل کی حقیقت:

تیرا ایک سوال توکل سے متعلق ہے۔ توکل یہ ہے کہ اس بات پر تیرا پختہ یقین ہو کہ اللہ تعالیٰ نے جو وعدہ فرمایا ہے یعنی جو کچھ تیرے مقدر میں لکھ دیا ہے، وہ ہر حال میں تجھے مل کر رہے گا۔ اگرچہ پوری دنیا اس کی راہ میں رکاوٹ ڈالنے کی کوشش کرے، تب بھی اس کو روکا نہیں جاسکتا۔ لیکن جو کچھ تیری تقدیر میں نہیں لکھا، اس (کو حاصل کرنے) کے لیے تُو اور سارا جہاں مل کر جتنی چاہے محنت و کوشش کریں وہ تجھے ہرگز ہرگز نہیں ملے گا۔

### اخلاص کی حقیقت:

تُو نے یہ بھی پوچھا ہے کہ اخلاص کیا ہے؟

سُن لو! اخلاص اسے کہتے ہیں کہ تیرا ہر عمل صرف اور صرف اللہ تعالیٰ کی رضا کے لئے ہو، نہ لوگوں کی تعریف و توصیف کی تجھے خواہش ہو اور نہ ہی مذمت و برائی کی پرواہ ہو۔

یہ بات اچھی طرح سمجھ لو! کہ ریاکاری لوگوں کی (طرف سے اپنی) تعظیم و توقیر (کی خواہش رکھنے کی وجہ) سے پیدا ہوتی ہے۔ اس کا علاج یہ ہے کہ تُو تمام لوگوں کو اللہ تعالیٰ کی طاقت و قدرت کے سامنے مُخَّر خیال کرے اور یہ گمان کر لے کہ انھیں جمادات کی طرح نفع، نقصان پہنچانے میں (سوائے اللہ تعالیٰ کی مرضی کے) کوئی اختیار نہیں۔ اور جب تک تُو ایسا نہیں کرے گا، تجھے ریاکاری جیسی خطرناک اور بُری بیماری سے نجات نہیں مل سکتی۔

### اپنے علم پر عمل کی برکت:

اے نورِ نظر!

تیرے باقی سوال ایسے ہیں جن میں سے کچھ کے جوابات ہماری تصنیف کردہ کتابوں میں لکھے ہوئے ہیں۔ انھیں وہاں سے تلاش کر لو۔ اور کچھ سوال ایسے ہیں جن کا جواب لکھنا ممنوع ہے۔ جتنا علم تیرے پاس ہے اس پر عمل کرتا کہ تُو جو کچھ نہیں جانتا وہ تجھ پر ظاہر و روشن ہو جائے۔ اللہ تعالیٰ کے محبوب، دانائے عُیُوب صَلَّی اللہ تعالیٰ علیہ وآلہ وسلم کا فرمانِ خوشیوار ہے۔



**مَنْ عَمِلَ بِمَا عَلِمَ وَرَفَهُ اللَّهُ عَلِمَ مَا لَمْ يَعْلَمْ**

جس نے اپنے علم پر عمل کیا اللہ تعالیٰ اسے ایسا علم عطا فرمائے گا جو وہ پہلے نہ جانتا تھا۔

(حلیۃ الاولیاء (۴۵۵: احمد بن ابی الحواری) ج ۱۰ ص ۱۳ رقم الحدیث ۱۴۳۲۰ دارالکتب العلمیۃ بیروت)

اے لختِ جگر!

آج کے بعد تمہیں جو مشکل مرحلہ پیش آئے تو دل کی زبان کے علاوہ مجھ سے نہ پوچھنا۔  
اللہ تعالیٰ ارشاد فرماتا ہے۔

**وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَّهُمْ**

ترجمہ کنز الایمان: اور اگر وہ صبر کرتے یہاں تک کہ تم آپ ان کے پاس تشریف لاتے تو یہ ان کے لیے بہتر تھا۔ (الحجرات / ۵)  
حضرت سیدنا حضرت علیؑ وعلیہ الصلوٰۃ والسلام کے اس ارشاد پاک سے نصیحت حاصل کرلو۔

**فَلَا تَسْأَلْنِي عَنْ شَيْءٍ حَتَّى أُخْبِرَ لَكَ مِنْهُ ذِكْرًا**

ترجمہ کنز الایمان: تو مجھ سے کسی بات کو نہ پوچھنا جب تک میں خود اس کا ذکر نہ کروں۔ (الکہف / ۷۰)

پیارے بیٹے!

جلد بازی سے کام مت لے، جب وقت مناسب آئے گا سب کچھ تجھ پر روشن ہوگا اور تو دیکھ لے گا۔

**سَأُورِيكُمْ آيَاتِي فَلَا تَسْتَعْجِلُونِ**

ترجمہ کنز الایمان: اب میں تمہیں اپنی نشانیاں دکھاؤں گا مجھ سے جلدی نہ کرو۔ (الانبیاء / ۳۷)

لہذا وقت سے پہلے سوال مت کر! اور یہ یقین کر لے کہ بغیر سفر کیے تو اپنی نزل تک نہیں پہنچ سکے گا۔  
اللہ تعالیٰ ارشاد فرماتا ہے۔

**أَوَلَمْ يَسِيرُوا فِي الْأَرْضِ فَيَنْظُرُوا**

ترجمہ کنز الایمان: اور کیا انہوں نے زمین میں سفر نہ کیا کہ دیکھتے۔ (روم / ۹)

اے نورِ نظر!

اللہ تعالیٰ کی عظمت و جلال کی قسم! اگر تو نے سفر اختیار کر لیا، تو ہر منزل پر عجائب و غرائب کا نظارہ کرے گا۔ اپنے دل و جان کو اس راہ پر قربان کر دے تاکہ تجھے تیرا مقصد حاصل ہو جائے۔ جیسا کہ حضرت سیدنا ذوالنون مصری علیہ رحمۃ الباری نے اپنے ایک شاگرد سے فرمایا تھا، اگر جان کی بازی لگانے کی ہمت ہے تو (حلقہ صوفیاء میں) آ جا، ورنہ محض (نام نہاد) صوفیوں کی خوش کن باتوں میں مت آ۔

**آٹھ اہم مدنی پھول:**

اے لختِ جگر!

میں تجھے آٹھ نصیحتیں کرتا ہوں انہیں قبول کر لے، کہیں ایسا نہ ہو کہ میدانِ محشر میں تیرا علم تیرا دشمن بن جائے۔ ان آٹھ نصیحتوں میں سے چار ایسی ہیں، جنہیں اپنانا لازمی ہے اور چار ایسی ہیں، جن کو ترک کرنا ضروری ہے۔ جن چار امور سے دوری لازم ہے وہ یہ ہیں۔

**پہلی نصیحت:**

جہاں تک ہو سکے کسی سے کسی مسئلہ میں مناظرہ (اور بحث و مباحثہ) نہ کرنا۔ کیوں کہ اس میں بہت ساری آفتیں و مصیبتیں ہیں۔ اور فائدے سے زیادہ نقصان (اس میں پوشیدہ) ہے۔ اس بحث و مباحثہ سے ریا، تکبر، حسد، کینہ، بغض و عداوت، دشمنی اور فخر جیسی مذموم اور بُری عادات پیدا ہوتی ہیں۔ اگر تیرے اور کسی دوسرے شخص یا گروہ کے درمیان کوئی مسئلہ درپیش ہو اور تیری نیت اور خواہش یہ ہو کہ حق کو ظاہر کر دیا جائے، کہ خاموش رہنے کی وجہ سے کہیں حق ضائع نہ ہو، تو اب بحث و مباحثہ کرنے کی اجازت ہے۔ لیکن تیرے اس ارادے اور نیت کے درست ہونے کی دو علامات ہیں۔



﴿۱﴾ تیرا مقصد صرف اور صرف یہ ہو کہ حق ظاہر ہو، خواہ وہ تیری زبان سے ظاہر ہو یا دوسرے کی زبان سے، اس بارے میں تجھے تشویش نہ ہو۔

﴿۲﴾ مجمع کثیر کے بجائے تنہائی میں اس مسئلے پر بحث کو ٹو بہتر سمجھے۔

(اور اگر معاملہ اس کے برعکس ہو تو یقین کر لے کہ شیطان لعین اس بظاہر نیک کام کی آڑ میں تجھے کافی سارے خطرات و مشکلات میں پھنسانا چاہتا ہے)

### قلبی امراض میں مبتلا مریض:

اب میں ایک بہت اہم بات بتا رہا ہوں توجہ سے سنو! مشکلات و مسائل کے بارے میں سوال کرنا گویا طبیب کے سامنے امراض قلب کو بیان کرنا ہے۔ اور اس کا جواب دینا گویا دل کی بیماری کی شفاء کے لیے کوشش کرنا ہے۔ یقین کر لو! کہ جاہل لوگ ایسے مریض ہیں جن کے دل بیمار ہیں۔ جبکہ علماء کرام طبیب اور حکیم کی مانند ہیں۔ ناقص عالم صحیح علاج نہیں کر سکتا۔ اور کامل عالم بھی ہر مریض کا علاج نہیں کرتا۔ بلکہ اس مریض کا علاج کرتا ہے جس کے بارے میں امید غالب ہو کہ وہ تجاویز و علاج قبول کرے گا۔ اگر مریض کی بیماری پرانی اور دائمی ہو تو اس کا مرض، علاج قبول نہیں کرتا، تو اچھا طبیب وہ ہے جو اس موقع پر یہ کہہ دے کہ تیرا علاج ممکن نہیں۔ کیونکہ ایسے مریض کو دوا دینے میں مشغول ہونا قیمتی عمر ضائع کرنے کے مترادف ہے۔ پھر اس بات کو بخوبی سمجھ لے! کہ جہالت میں مبتلا مریضوں کی چار قسمیں ہیں جن میں سے ایک کا علاج ممکن ہے۔ باقی تین لا علاج ہیں۔

### حسد کی نحوست:

ناقابل علاج مریضوں میں سے پہلا مریض وہ ہے، جو اعتراض اور حسد و بغض کی غرض سے سوال کرتا ہے۔ اگرچہ تو اس کا جواب بڑے احسن طریقہ سے، نہایت ہی عمدگی اور وضاحت سے دے گا، لیکن اس کے بغض و عداوت اور حسد میں مزید اضافہ ہوتا ہی چلا جائے گا۔ لہذا بہتر یہی ہے کہ تو اس کا جواب ہی نہ دے۔ جیسا کہ کہا گیا ہے۔

كُلُّ الْعَدَاوَةِ قَدْ تُرْجَىٰ إِرَازِلَتِهَا

إِلَّا عَدَاوَةَ مَنْ عَادَاكَ عَنْ حَسَدٍ

یعنی ہر عداوت کے خاتمے کی امید کی جاسکتی ہے، مگر جس دشمنی کی بنیاد حسد پر ہو اس کا خاتمہ ممکن نہیں۔

پس تیرے لیے ضروری ہے کہ تو ایسے (مریض کو) اس کے مرض سمیت چھوڑ دے۔

اللہ تعالیٰ ارشاد فرماتا ہے۔

فَاَعْرِضْ عَنْ مَنْ كَتَلَىٰ عَنْ ذِكْرِنَا وَلَمْ يُرِدْ إِلَّا الْحَيَاةَ الدُّنْيَا ۝

ترجمہ کنز الایمان: تو تم اس سے منہ پھیر لو، جو ہماری یاد سے پھرا۔ اور اس نے نہ چاہی مگر دنیا کی زندگی۔ (النجم ۲۹/)

حاسد سے جو کچھ ٹوکے یا اس کے لیے جو کچھ کرے (تو تیرے ہر قول و فعل سے) اس کے علم کی کھیتی میں مزید آگ بھڑک اٹھے گی۔

تاجدار حرم، نبی مکرم صلی اللہ تعالیٰ علیہ وآلہ وسلم کا فرمانِ عبرت نشان ہے

الْحَسَدُ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ

حسد نیکوں کو یوں کھا جاتا ہے جیسے آگ خشک لکڑیوں کو کھا جاتی ہے۔

(سنن ابن ماجہ: کتاب الزہد باب الحسد ج ۴ ص ۷۴۳ رقم الحدیث ۴۲۱۰ دار المعرفۃ بیروت)

### احمق کا علاج ممکن نہیں:

ناقابل علاج مریضوں میں سے دوسرا وہ ہے، جس کی بیماری کا سبب حماقت ہو۔ کیونکہ حماقت کا علاج بھی ممکن نہیں۔ جیسا حضرت سیدنا عیسیٰ علی نبینا وعلیہ السلام کا ارشاد مبارک ہے۔

إِنِّي مَا عَجَزْتُ عَنْ أَحْيَاءِ الْمَوْتَىٰ وَقَدْ عَجَزْتُ مِنْ مُعَالَجَةِ الْأَحْمَقِ

پیغمبر (اللہ تعالیٰ کے حکم سے) مردوں کو تو زندہ کرنے کی قدرت اور طاقت رکھتا ہوں لیکن احمق کے علاج سے عاجز ہوں۔



ایسا احمق تھوڑا عرصہ طلب علم میں مشغول ہوتا ہے اور علوم عقلیہ و شرعیہ میں سے کچھ حاصل کر لیتا ہے۔ پھر اپنی حماقت کے باعث اُن جید علماء کرام پر سوالات و اعتراضات کرنے لگتا ہے، جنہوں نے اپنی عمر عزیز علوم عقلیہ و شرعیہ کی خدمت میں صرف کردی ہے۔ اور یہ گمان کرتا ہے کہ جو بات "میں" نہ سمجھ سکا، ہر بڑا عالم اس کے سمجھنے سے قاصر ہے۔ اس احمق کو اتنا بھی علم نہیں کہ اس کا اعتراض سراسر حماقت و نادانی پر مشتمل ہے۔ ایسے شخص سے بھی الگ رہنا چاہیے اور اس کے سوال پر توجہ نہ دینا چاہیے۔

### نصیحت بقدر ظرف:

تیسری قسم کا علاج بیمار وہ ہے، جو حق کا سُٹکاشی تو ہو، مگر بزرگوں کی باتیں پوری طرح سمجھ نہیں پاتا اور اسے اپنی کم فہمی تصور کرتا ہے۔ ایسا شخص سوال تو سیکھنے کی غرض سے کرتا ہے، لیکن کند ذہن اور کم عقل ہونے کے باعث وہ حقیقت جاننے کی صلاحیت نہیں رکھتا۔ لہذا ایسے شخص کو بھی جواب نہ دینے ہی میں عافیت ہے۔ جیسا کہ نبی کریم، رؤف و رحیم صلی اللہ تعالیٰ علیہ وآلہ وسلم ارشاد فرماتے ہیں

نَحْنُ مَعَاشِرَ الْأَنْبِيَاءِ أُمِرْنَا أَنْ نُكَلِّمَ النَّاسَ عَلَى قَدْرِ عُقُولِهِمْ

ہمگر وہ انبیاء (علیہم الصلوٰۃ والسلام) کو حکم دیا گیا ہے، کہ لوگوں سے ان کی عقلوں کے مطابق کلام کریں۔

### نصیحت کے قابل شخص:

چوتھی قسم کا مریض جس کا علاج ممکن ہے، وہ ایسا مریض ہے جو زشد و ہدایت کا طلب گار ہو۔ عقل مند اور معاملہ فہم ہو۔ حسد اور غضب و غصہ اس پر غالب نہ ہوں، شہوت و نفس پرستی، جاہ و جلال اور مال و دولت کی محبت سے اس کا دل خالی ہو، راہ حق اور سیدھے راستے کا طالب ہو، اس کا سوال اور اعتراض، حسد، پریشان کرنے اور آزمائش کی وجہ سے نہ ہو تو ایسے آدمی کا مرض قابل علاج ہے۔ چنانچہ ایسے شخص کے سوالات کا جواب دیا جائے۔ بلکہ تیرے لیے لازم ہے کہ تو اس کا مسئلہ حل کر دے۔

### وعظ و بیان کی حقیقت:

**دوسری نصیحت:** جن چار باتوں سے دور رہنا ضروری ہے، ان میں سے دوسری بات یہ ہے کہ (بے عملی کی صورت میں) وعظ و نصیحت کرنے سے اجتناب کر۔ کیونکہ اس میں بڑی آفتیں اور نقصان ہیں۔ مگر جب تیرا اپنے بیان و تقریر پر عمل ہو، تو اب لوگوں کو وعظ و نصیحت کرنا درست ہے۔ (کہ اس صورت میں تیری زبان میں تاثیر پیدا ہوگی) حضرت سیدنا عیسیٰ علی نبینا وعلیہ الصلوٰۃ والسلام سے پروردگار عالم عزّ وجلّ نے جو ارشاد فرمایا، اس میں خوب غور و فکر کرتا کہ نصیحت حاصل کر سکے۔

يَا ابْنَ مَرْيَمَ عِظْ نَفْسَكَ فَإِنَّ اتَّعَظَتْ فَعِظِ النَّاسَ وَإِلَّا فَاستَحِ مِنِّي

اے ابن مریم! اپنے نفس کو نصیحت کر، اگر اس نے نصیحت قبول کر لی، تو پھر لوگوں کو نصیحت کرنا، ورنہ مجھ سے حیا کرو۔

(احیاء العلوم : کتاب العلم الباب السادس فی آفات العلم الخ ج ۱ ص ۹۱ دار صادر بیروت)

### وعظ و بیان میں کن چیزوں کا خیال رکھنا چاہیے؟

اگر معاملہ ایسا ہو کہ تجھے وعظ و بیان کرنا ہی پڑے تو دو باتوں سے پرہیز کرنا۔

### پہلی بات:

وعظ و بیان میں تَضَعُّع و بناوٹ، خوش کن عبارات، رنگین بیانی اور فضول اشارات سے اجتناب کرنا۔ غیر مستند واقعات اور فضول شعر و شاعری سے بھی پرہیز کرنا کیونکہ اللہ تعالیٰ تَضَعُّع اور بناوٹ سے کام لینے والوں کو ناپسند فرماتا ہے۔ کلام میں تَكَلُّف یا مُتَوَدُّعُتْش کا حد سے تجاوز کرنا باطن کے خراب ہونے اور دل کی غفلت پر دلالت کرتا ہے۔ بیان کا مقصد (اپنی قابلیت کا اظہار نہیں بلکہ) یہ ہے کہ بندہ آخرت کی تکالیف و عذاب کو بھٹلا نہ پائے، اللہ تعالیٰ کی عبادت میں جو کوتاہیاں سرزد ہوئیں انہیں یاد کرے، فضول و لاعینی کاموں میں ضائع کردہ اپنی عمر پر افسوس کرے، اور پیش آنے والے دشوار گزار مراحل کے بارے میں غور و فکر سے کام لے کہ ایمان پر خاتمہ نہ ہوا، تو کیا بنے گا؟ مَلَکُ الموت حضرت سیدنا عزرائیل علیہ السلام جب روح قبض فرمائیں گے، تو کیسی حالت ہوگی؟ اور کیا منکر نکیر کے سوالوں کے جوابات دینے کی طاقت و ہمت ہے؟ روزِ محشر کی سختیوں پر غور کرے، کہ کیا پل صراط کو آسانی سے پار کر لے گا یا "ہَاوِیَہ" میں گر جائے گا؟ اس کے دل میں ان معاملات کی یاد ہمیشہ آتی رہے اور اس سے قرار و سکون



چھن جائے، تو ایسے جذبات کے جوش اور ان مصائب و آلام پر رونے کا نام بیان ہے۔

جبکہ لوگوں کو ان (بیان کردہ) معاملات کی طرف توجہ دلانا اور ان کی کوتاہیوں پر انہیں تنبیہ کرتے ہوئے، ان کے عیبوں سے انہیں آگاہ کرنا اس طرح ہو کہ اجتماع میں بیٹھے لوگوں پر رقت طاری ہو اور یہ مصائب و آفات (جو پیش آنے والے ہیں) انہیں افسردہ و غمزدہ کر دیں، تاکہ جہاں تک ہو سکے وہ اپنے برباد شدہ وقت پر افسوس کریں اور (ٹکیوں میں خوب اضافہ کر کے) اس کی تلافی کریں۔ اور جو دن اللہ تعالیٰ کی نافرمانی میں بسر کیے، ان پر خوب حسرت و پشیمانی کا اظہار کریں۔ اس طریقے پر جامع کلام کو وعظ کہا جاتا ہے۔ مثلاً اگر دریا میں طغیانی ہو اور سیلاب کا رخ کسی کے گھر کی طرف ہو، اور اتفاق سے وہ اپنے اہل خانہ سمیت گھر میں موجود ہو، یقیناً تو یہی کہے گا بچو! جلدی کرو! ان خطرناک لہروں سے بچنے کی کوشش کرو! اور کیا تیرا دل یہ چاہے گا، کہ اس نازک و خطرناک موقع پر صاحب خانہ کو پُر تکلف عبارات، تَصْنُوع و بناوٹ سے بھرپور نکات اور اشارے سے خبر دے؟ ظاہر ہے تو ایسا کبھی نہیں چاہے گا۔ (اور نہ ہی ایسی نادانی اور بے وقوفی کا مظاہرہ کرے گا) پس یہی حال واعظ و مُبَلِّغ کا ہے۔ اسے بھی چاہیے کہ وہ ان باتوں یعنی پُر تکلف عبارات اور تَصْنُوع و بناوٹ سے پرہیز کرے۔

## دوسری بات :

وعظ و بیان کرنے میں ہرگز تیری نیت اور خواہش یہ نہ ہو کہ لوگوں میں واہ واہ کے نعرے بلند ہوں۔ اور وجد کی کیفیت ان پر طاری ہو۔ اور وہ گریہاں چاک کر دیں۔ اور ہر طرف یہ شور ہو کہ کیسی اچھی محفل ہے۔ کیونکہ (اس خواہش کا دل میں پیدا ہونا) دنیا کی طرف جھکاؤ اور ریاکاری کی علامت ہے۔ اور یہ چیز حق سے غافل ہونے کی وجہ سے پیدا ہوتی ہے۔ بلکہ ہونا تو یہ چاہیے کہ تیرا عزم و ارادہ یہ ہو کہ (تو اپنے وعظ و بیان کے ذریعے) لوگوں کو دنیا سے آخرت کی طرف راغب کرے، گناہوں سے ٹکیوں کی طرف، حرص و لالچ سے زہد و بے رغبتی کی طرف، بخل و کفوی سے سخاوت کی طرف، غرور سے تقویٰ و پرہیزگاری کی طرف، (ریاکاری سے اخلاص کی طرف، تکبر سے عاجزی و انکساری کی طرف، غفلت سے بیداری کی طرف) مائل کرنے کی کوشش کرے۔ ان کے دلوں میں آخرت کی محبت پیدا کر کے دنیا کو ان کی نظروں میں قابل نفرت بنا دے۔ اور انہیں عبادت و زہد کے علم سے مالا مال کرے۔ کیونکہ انسان کی طبیعت میں اس بات کا غلبہ ہے کہ وہ شریعت مطہرہ کی سیدھی راہ سے پھر کر اللہ تعالیٰ کی ناراضگی والے کاموں اور بیہودہ عادات و اطوار میں جلد مشغول ہو جاتا ہے۔ لہذا ان کے دلوں میں خوفِ خدا عزّ و جلّ اور تقویٰ و پرہیزگاری پیدا کر اور انہیں (وقیعہ نزع اور قبر و آخرت میں) پیش آنے والے خطرات و مشکلات سے ہر ممکن ڈرانے کی کوشش کر، شاید ایسا کرنے سے ان کے ظاہری و باطنی معاملات میں تبدیلی رونما ہو۔ اور وہ (سچی توبہ کر کے) اللہ تعالیٰ کی عبادت و اطاعت میں شوق و رغبت کا مظاہرہ کریں۔ معصیت و نافرمانی سے بیزاری اختیار کریں (اور سنتوں کے سانچے میں ڈھل جائیں) یہی وعظ و بیان کا طریقہ ہے۔ اور ہر وہ وعظ و بیان جس میں یہ خوبیاں نہ ہوں تو وہ (وعظ و بیان) واعظ و مُبَلِّغ اور ہر سننے والے کے لیے وبال کا باعث ہے۔ بلکہ یہاں تک کہا گیا ہے کہ وہ (واعظ و مُبَلِّغ) مختلف رنگ بدلنے والا جن اور شیطان ہے۔ جو لوگوں کو سیدھی راہ سے دور کر کے انہیں ہلاکت و رسوائی، تباہی و بربادی کے گڑھے میں پھنک دیتا ہے۔ پس لوگوں پر لازم ہے کہ وہ ایسے واعظ سے دور بھاگیں کیونکہ دین کو نقصان جتنا ایسے واعظ پہنچاتے ہیں اتنا شیطان بھی نہیں پہنچاتا۔ لہذا جسے قوت و طاقت حاصل ہو، اس پر یہ لازم اور ضروری ہے کہ وہ ایسے (فتنہ و فساد پھیلانے والے) واعظ کو (اگر ممکن ہو تو) مسلمانوں کے منبر سے نیچے اتار دے، اور اسے ایسا (وعظ و بیان) کرنے سے (نہایت سختی سے) باز رکھے۔ کیوں کہ ایسا کرنا اَمْرٌ بِالْمَعْرُوفِ وَ نَهْيٌ عَنِ الْمُنْكَرِ یعنی نیکی کی دعوت دینا اور برائی سے منع کرنا ہی ہے۔

## امراء سے میل جول؟

**تیسری نصیحت :** جن کاموں سے تجھے دور رہنا ہے، ان میں سے تیسرا امر یہ ہے کہ تو امراء و سلاطین سے میل جول نہ رکھے بلکہ ان کی طرف آنکھ اٹھا کر بھی نہ دیکھے۔ کیوں کہ ان کی طرف دیکھنا، ان کے پاس بیٹھنا، ان کی ہم نشینی اختیار کرنا بہت بڑی آفت و مصیبت ہے۔ اور اگر کبھی ان کے ساتھ مل بیٹھنے کا اتفاق ہو، تو ہرگز ہرگز ان کی تعریف و توصیف نہ کرنا۔ کیوں کہ جب کسی ظالم و فاسق کی تعریف کی جاتی ہے، تو اللہ تعالیٰ سخت ناراض ہوتا ہے۔ اور جو ظالموں اور فاسقوں کی درازی عمر کی دعا کرتا ہے، گویا اس بات کو پسند کرتا ہے کہ زمین پر اللہ تعالیٰ کی نافرمانی ہو۔

## امراء کے تحفے یا شیطان کا وار؟

**چوتھی نصیحت :** منع کردہ امور میں سے آخری یہ ہے کہ امراء سے کسی قسم کے تحائف و نذرانے قبول نہ کرے۔ اگرچہ یہ بات تیرے علم میں ہو کہ یہ حلال کی کمائی سے پیش کیے گئے ہیں۔ اس لیے کہ عطیات و تحائف میں سے کسی چیز کی طرف بھی دل کا مائل اور راغب ہونا اور اس کی



لاج طبع رکھنا دین میں بگاڑ پیدا کرتا ہے۔ (اور اس کا نتیجہ یہ ہوتا ہے) کہ ان کے لیے دل میں نرم گوشہ، ظلم میں تعاون اور طرفداری جیسے جذبات پیدا ہوتے ہیں۔ اور یہ سب کچھ دین میں بگاڑ و فساد ہی تو ہے۔ اس کا کم سے کم نقصان یہ ہے کہ جب تو ان کے تحائف و نذرانے قبول کرے گا اور ان کے منصب سے فائدہ اٹھائے گا تو لازماً ان سے محبت بھی کرنے لگے گا۔ اور آدمی جس سے محبت کرتا ہے، اس کی درازی عمر اور سلامتی و بقا بھی چاہنے لگتا ہے۔ اور ظالم کی سلامتی و بقا کو پسند کرنا درحقیقت مخلوق خدا عز و جل پر ظلم و ستم کرنا ہے۔ اور یہ دنیا کو ویران و برباد کرنے کے مترادف ہے۔ تو اس سے بڑھ کر دنیا و آخرت کے لیے کون سی چیز زیادہ نقصان دہ ہو سکتی ہے؟ خبردار! شیطان لعین و مردود کے فریب میں مت آنا۔ اور نہ ہی ان لوگوں کے، جو کہتے ہیں کہ ان (اُمراء سے) درہم و دینار لے کر فقراء و مساکین میں تقسیم کرنا بہتر ہے کیونکہ یہ اپنا مال نا فرمانی اور گناہوں کے کاموں میں خرچ کرتے ہیں۔ لہذا اسی مال کو غریب و نادار مسلمانوں پر خرچ کرنا اس سے کہیں بہتر ہے۔ حالانکہ شیطان ملعون اس وار سے نہ جانے کتنے لوگوں کو تباہ و برباد کر چکا ہے۔ اس بحث کو مزید دیگر آفتوں کی تفصیل کے ساتھ ہم نے ”احیاء الغلوم“ میں ذکر کر دیا ہے۔ تفصیل کے لیے وہاں سے دیکھ لو۔

وہ چار چیزیں جن پر سختی سے عمل پیرا ہونا ہے، یہ ہیں۔

### اللہ تعالیٰ سے تعلق کا طریقہ:

**پانچویں نصیحت:** ہر وہ معاملہ جو تیرے اور اللہ تعالیٰ کے درمیان ہو، وہ اس انداز و اداسے ہو، کہ اگر تیرا غلام وہ کام کرتا، تو تو اس سے خوش ہو جاتا، اس پر ناراضگی اور غصے کا اظہار نہیں کرتا۔ اور جب تو اپنے حکم کی خلاف ورزی پر، اپنے مجازی غلام سے راضی نہیں ہوتا تو خدائے اعظم النجا، کمین عز و جل کی حکم عدولی و نا فرمانی سے اس کی رضا و خوشنودی کیسے حاصل ہوگی؟ جبکہ وہ تیرا مالک حقیقی ہے۔

### اللہ تعالیٰ کے بندوں سے تعلق کا طریقہ:

**چھٹی نصیحت:** لوگوں سے تیرا سلوک اس طرح ہو جیسا کہ تو چاہتا کہ وہ تیرے ساتھ برتاؤ کریں۔ کیونکہ بندے کا ایمان اس وقت کامل ہوتا ہے، جب وہ تمام لوگوں کے لیے وہی کچھ پسند کرے، جو اپنی ذات کے لیے پسند کرتا ہے۔

### علم و مطالعہ کی نوعیت:

**ساتویں نصیحت:** تجھے ایسے علم کا مطالعہ کرنا چاہیے جو تزکیہ نفس اور دل کی اصلاح کا باعث ہو۔ جیسے اگر تجھے پتہ چل جائے کہ میری عمر کا صرف ایک ہفتہ باقی ہے۔ تو یقیناً تو ان آیات کو فہم و مناظرہ، اصول و کلام اور دیگر علوم کے حصول پر ہرگز صرف نہیں کرے گا۔ کیونکہ تجھے معلوم ہے کہ اب مذکورہ علوم تجھے کچھ فائدہ نہیں پہنچا سکتے۔ بلکہ تو اپنے دل کی نگہداشت و نگرانی میں مشغول ہو جائے گا۔ ہر لمحہ اس بات کا امکان موجود ہے کہ اس میں انسان کی موت واقع ہو جائے۔

### دنیوی و اخروی کامیابی و نجات کا مدنی نسخہ:

اے محبت جگر! نور نظر!

اب میری آخری بات غور سے سن لے! اس میں خوب غور و فکر کر، اور اس پر عمل کر، یقیناً تیری نجات اور کامیابی کی صورت بن جائے گی۔ اگر تجھے یہ معلوم ہو جائے، کہ بادشاہ وقت ایک ہفتہ کے بعد تجھ سے ملنے آ رہا ہے۔ تو مجھے معلوم ہے اور میں خوب جانتا ہوں کہ اس عرصہ میں جہاں تیرا گمان ہو کہ بادشاہ کی نظر پر دستگی ہے، اس کی اصلاح و درستگی میں مشغول اور مصروف ہو جائے گا۔ مثلاً اپنے کپڑوں کو صاف اور سُتھرا رکھے گا۔ اپنے بدن کی دیکھ بھال اور زیب و زینت پر خصوصی توجہ دے گا۔ گھر کی ایک ایک چیز کو صاف و آراستہ کرنے کی کوشش کرے گا۔ اب تو خوب سوچ اور سمجھ اور غور و فکر کر کہ میں نے کس جانب اشارہ کیا ہے۔ تو تو بڑا سمجھدار اور فہیم ہے۔ اور عقل مند کے لیے تو اشارہ ہی کافی ہے۔ رسولوں کے تاجدار، غیبیوں سے خبردار باذن پروردگار عز و جل و صلی اللہ تعالیٰ علیہ وآلہ وسلم کا فرمانِ مشکبار ہے۔

**إِنَّ اللَّهَ لَا يَنْظُرُ إِلَى صُورِكُمْ وَلَا إِلَى أَعْمَالِكُمْ وَلَكِنْ يَنْظُرُ إِلَى قُلُوبِكُمْ وَيَبْيِّنُ لَكُمْ**

اللہ تعالیٰ تمہاری شکل و صورت اور تمہارے ظاہری اعمال کو نہیں دیکھتا۔ وہ تو تمہارے دلوں اور تمہاری نیتوں پر نظر فرماتا ہے۔

(سنن ابن ماجہ کتاب الزہد باب القناعة ج ۴ ص ۴۴۳ رقم الحدیث ۴۱۴۳ دار المعرفۃ بیروت)

اگر تو احوالِ قلب کے متعلق علم کا ارادہ رکھتا ہے تو ”احیاء الغلوم“ اور ہماری دیگر تصانیف کا مطالعہ کر۔ کیونکہ کیفیاتِ قلب سے آگاہی حاصل کرنا تو



فرض عین ہے۔ جبکہ دیگر علوم کا حصول فرض کفایہ ہے۔ مگر اس قدر علم حاصل کرنا فرض ہے کہ اللہ تعالیٰ کے مقرر کردہ فرائض و احکام کو کامل و بہتر اور اچھے طریقے سے سرانجام دیا جاسکے۔ اللہ تعالیٰ تمہیں یہ علم حاصل کرنے کی توفیق رفیق مرحمت فرمائے۔

### حرص و طمع سے دوری

#### آٹھویں نصیحت:

دنیاوی ساز و سامان میں سے اتنا مال و زرا اپنے پاس جمع رکھ، جو تیرے لیے ایک سال کے اخراجات و ضروریات کے لیے کافی ہو۔ جیسا کہ محبوب رب عزّت، قاسم نعمت، مالکِ جنت، عزّوجلّ و صلی اللہ تعالیٰ علیہ وآلہ وسلم اپنی بعض ازواجِ مطہرات رضی اللہ تعالیٰ عنہن کے لیے ایسا ہی کرتے۔ اور آپ صلی اللہ تعالیٰ علیہ وآلہ وسلم یہ دعا فرماتے۔

### اللَّهُمَّ اجْعَلْ قُوْتَ آلِ مُحَمَّدٍ كَفَافًا

اے اللہ! (عزّوجلّ) آلِ محمد (رضوان اللہ تعالیٰ علیہم اجمعین و صلی اللہ تعالیٰ علیہ وآلہ وسلم) کی روزی اتنی رکھ جتنی انہیں ضرورت ہو۔

(صحیح مسلم: کتاب الزہد و الرقائق ص ۸۸ ۱۵ رقم الحدیث ۲۹۶۹ دار ابن حزم بیروت)

نبی کریم صلی اللہ تعالیٰ علیہ وآلہ وسلم تمام ازواجِ مطہرات رضی اللہ تعالیٰ عنہن کے لیے ایسا انتظام نہیں فرمایا کرتے تھے۔ بلکہ ان میں سے جو یہ ضرورت محسوس فرماتیں صرف ان کے لیے یہ اہتمام ہوتا۔ اور جو یقین کے اعلیٰ درجے پر فائز تھیں، ان کے لئے ایک آدھ دن سے زیادہ کا انتظام کبھی نہ فرماتے۔

### دعائے خاص:

پیارے بیٹے!

میں نے اس رسالہ نما مکتوب میں تیرے سوالوں کے جوابات لکھ دیئے ہیں۔ اب ان پر سختی سے عمل شروع کر دے اور مجھے اپنی نیک دعاؤں میں مت بھولنا۔

تو نے دعا کے متعلق مجھ سے پوچھا ہے، تو سب صحاح دعاؤں سے مالا مال ہیں۔ وہاں سے اپنے لیے کسی دعا کا انتخاب کر لو۔ (بہر حال) ایک دعا لکھ دیتا ہوں اسے اپنے قیمتی لمحات میں پڑھنا۔ ٹھوسا ہر نماز کے بعد ان کلمات سے اللہ تعالیٰ کی بارگاہ میں دعا مانگنا۔

اللَّهُمَّ إِنِّي أَسْأَلُكَ مِنَ النِّعْمَةِ تَمَامِهَا وَمِنَ الْعِصْمَةِ ذَوَامِهَا وَمِنَ الرَّحْمَةِ شُمُولِهَا وَمِنَ الْعَافِيَةِ حُصُولِهَا وَمِنَ الْعَيْشِ أَرْغَدَهُ وَمِنَ الْعُمْرِ أَسْعَدَهُ وَمِنَ الْإِحْسَانِ أَتَمَّهُ وَمِنَ الْأَنْعَامِ أَعْمَهُ وَمِنَ الْفَضْلِ أَعْدَبَهُ وَمِنَ اللَّطْفِ أَقْرَبَهُ اللَّهُمَّ كُنْ لَنَا وَلَا تَكُنْ عَلَيْنَا اللَّهُمَّ احْتِمِ بِالسَّعَادَةِ آجَالَنَا وَحَقِّقْ بِالزِّيَادَةِ آمَالَنا وَاقْرِنِ بِالْعَافِيَةِ غُدُونَنَا وَاصْلَلْنَا وَاجْعَلْ إِلَى رَحْمَتِكَ مَصِيرَنَا وَمَقَالَنَا وَاصْبُبْ سِجَالَ عَفْوِكَ عَلَى ذُنُوبِنَا وَمَنْ عَلَيْنَا بِإِصْلَاحِ عُيُوبِنَا وَاجْعَلِ التَّقْوَى رِزْقًا وَفِي دِينِكَ اجْتِهَادَنَا وَعَلَيْكَ تَوَكَّلْنَا وَاعْتَمَدْنَا اللَّهُمَّ ثَبِّتْنَا عَلَى نَهْجِ الْإِسْتِقَامَةِ وَاعِزَّنَا فِي الدُّنْيَا مِنْ مُوجِبَاتِ النَّدَامَةِ يَوْمَ الْقِيَامَةِ وَخَفِّفْ عَنَّا ثِقَلَ الْأَوْزَارِ وَارْزُقْنَا عَيْشَةَ الْأَبْرَارِ وَاكْفِنَا وَاصْرِفْ عَنَّا شَرَّ الْأَشْرَارِ وَاعْتِقْ رِقَابَنَا وَرِقَابَ آبَائِنَا وَأُمَّهَاتِنَا وَاخَوَاتِنَا وَمَشَائِخِنَا مِنَ النَّارِ بِرَحْمَتِكَ يَا عَزِيزُ يَا غَفَّارُ يَا كَرِيمُ يَا سَتَّارُ يَا حَلِيمُ يَا جَبَّارُ يَا اللَّهُ يَا اللَّهُ يَا اللَّهُ بِرَحْمَتِكَ يَا أَرْحَمَ الرَّاحِمِينَ يَا أَوَّلَ الْأَوَّلِينَ وَيَا آخِرَ الْآخِرِينَ وَيَا ذَا الْقُوَّةِ الْمَتِينِ وَيَا رَاحِمَ الْمَسَاكِينِ وَيَا أَرْحَمَ الرَّاحِمِينَ لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ



اے اللہ عز وجل! مجھے نعمت کاملہ عطا فرما۔ مجھے دائمی عصمت عطا کر۔ مجھے ایسی رحمت عطا فرما جو میرے تمام اُمور و معاملات کو شامل ہو۔ وہ خیر و عافیت عطا فرما جو ہمیشہ مجھے حاصل رہے۔ خوشحال زندگی عطا فرما۔ سعادتوں سے لبریز عمر طویل عطا فرما۔ کامل و مکمل احسان عطا فرما..... اپنے خصوصی انعام و اکرام سے نواز دے..... اپنا فضل و کرم عطا فرما..... یا اللہ عز وجل! میں ایسے لطف و کرم کا سوا لی ہوں..... جو مجھے تیری بارگاہ کے مزید قریب کر دے۔ اے اللہ عز وجل! ہمیں فائدے عطا فرما۔ ہر نقصان سے محفوظ و مامون رکھ..... ہمیں سعادت و عافیت کی موت عطا ہو۔ ہماری اُمیدیں پوری فرما۔ بلکہ اُمیدوں سے بڑھ کر عطا فرما۔ ہماری صبح و شام کو عافیت سے ہم کنار فرما۔ ہمارا انجام و اختتام اپنی رحمت کی جانب فرما۔ ہمارے گناہوں کی سیاہی پر اپنی مغفرت کی بارش برسا دے ہمارے صیبوں کو معاف فرما کر ہم پر احسان فرما۔ تقویٰ و پرہیزگاری ہمارا از اور راہ بنا دے ہماری ہر کوشش و محنت اپنے دین کی سربلندی کے لیے قبول فرما۔ تجھی پر ہی ہمارا بھروسہ اور تیری ہی ذات پر ہمارا اتوکل ہو۔ اے اللہ عز وجل! ہمیں استقامت پر ثابت قدم رکھ۔ ہر ایسے افعال و اعمال سے بچالے جو بروزِ حشرِ شرمندگی کا باعث ہوں۔ گناہوں کا بوجھ ہلکا فرما۔ نیک لوگوں جیسی زندگی عطا فرما۔ اپنے سوا کسی کا محتاج نہ کرنا۔ بُرے لوگوں کے شر سے بچالے۔ اے اللہ عز وجل! ہمیں.. ہمارے آباؤ اجداد کو... ہماری ماؤں، بہنوں کو اور ہمارے مشائخ کرام علیہم السلام کو جہنم کی آگ سے محفوظ فرما۔ اے ہر غالب پر غالب آنے والے!... اے گناہوں کو معاف کرنے والے!... اے لطف و کرم فرمانے والے!... اے صیبوں کو چھپانے والے!... اے قتل و یر و باری کرنے والے!... اے عظمت و بزرگی والے!... اے اللہ!... اے مالک!... اے مولیٰ!... اے رحم فرمانے والے!... اے مہربانی فرمانے والے!... اے ہر اقول سے پہلے!... اے ہر آخر کے بعد موجود رہنے والے!... اے طاقت و قوت والے!... اے مسکینوں پر عنایتیں کرنے والے!... اے سب رحم کرنے والوں سے زیادہ رحم فرمانے والے!... کوئی معبود نہیں تیرے سوا..... پاکی ہے تجھے .... بے شک میں گناہ گاروں میں سے ہوں۔

﴿وَصَلَّى اللّٰهُ تَعَالٰی عَلٰی سَيِّدِنَا مُحَمَّدٍ وَآلِهِ وَصَحْبِهِ أَجْمَعِينَ وَالْحَمْدُ لِلّٰهِ رَبِّ الْعَالَمِينَ﴾